


مَجْمُوعَةُ نَعْتِ وَمَنَاقِبِ

مَطَّلَعُ نُورٍ



سَيِّدُ مُحَمَّدٍ نُورِ الْحَسَنِ، نُورِ نَوَابِي عَزِيزِي

۷۸۶/۹۲

مجموعہ حمد و نعت و مناقب

مَطْلَعُ نُورٍ

ایسا لگتا ہے کہ کونین سمٹ آئے ہیں

مطلع نور بھی اک بحر کرم ہے ان کا

(سید محمد نور الحسن نور)

سید محمد نور الحسن نور نوابی عزیز

آستانہ عالیہ نوابیہ ابوالعلائیہ قاضی پور شریف

جملہ حقوق بحق شاعر و ناشر محفوظ

نام کتاب	: مطلع نور
نام شاعر	: سید محمد نور الحسن نور نوابی عزیز
انتخاب	: سید محمد مجیب الحسن نوابی
سرورق	: آصف عزیز نوابی
سائز	: 18x22/8 (ڈیمائی)
سن اشاعت	: 2018
کمپوزنگ	: اسمائل گرافکس، کانپور (یو پی) انڈیا
	: 9455306981
تعداد	: 1000
ناشر	: تنظیم نوابیہ عزیز
مطبع	:
قیمت	: 250/- (ڈھائی سو روپے)



ملنے کے پتے

۱۔ آستانہ عالیہ نوابیہ، قاضی پور شریف، ضلع فتح پور (ہسوہ) یو۔ پی

شرف انتساب

آقائی و مولائی، روح روان سلسلہ ابوالعلائیہ، نور عینین سیدہ، زبدۃ الاولیاء،
سید الاصفیاء، مخدوم الازکیاء، خلاصۃ العارفین، سراج السالکین، پیر طریقت،
رہبر شریعت، منبع فیوض نبوت و ولایت حضرت صوفی

سید محمد عزیز الحسن شاہ صاحب

نوابی، لیاقتی، حسنی، عزیز، جہانگیری، منعمی، ابوالعلائی،
چشتی، قادری، نقشبدی، سہروردی مدظلہ العالی
صاحب سجادہ آستانہ عالیہ نوابیہ قاضی پور شریف پوسٹ منڈوہ، تحصیل کھاگا
ضلع فتحپور ہسوہ۔ یو۔ پی (انڈیا)

کے نام

گر قبول افتد زہے عز و شرف

سگ بارگاہ نوابی

سید محمد نور الحسن نور نوابی عزیز

فہرست

نمبر شمار	عنوانات	قلم کار	صفحہ نمبر
۱-	مطلع نور نعت نبی مرچبا	علامہ سید شاکر القادری	8
۲-	مطلع نور۔۔ معاصر نعتیہ اثاثے میں ایک خوشگوار اضافہ	ڈاکٹر ریاض مجید	11
۳-	مضمون	علامہ خالد رومی	15
۴-	قطعہ تاریخ	محمد نجم الامین عروس فاروقی	17
۵-	کلمات محسوسہ	سید اسد اللہ قادری چشتی	18
۶-	مضمون	ارسلان احمد ارسل	20
۷-	احساسات دروں	محمد طفیل احمد مصباحی	22
۸-	سید نور الحسن نور فتح پوری کی نعتیہ شاعری	پروفیسر فاروق احمد صدیقی	25
۹-	أَلْحَمْدُ لِلَّهِ وَالصَّلَاةُ عَلَى أَهْلِهَا	مولانا احمد حبیب قادری	27
۱۰-	اظہار مسرت	یاور وارثی عزیز بنو ابی	29
۱۱-	اعجاز نسبت	مخترمہ شائلہ صدف	31
۱۲-	حرف شکر	سید محمد نور الحسن نور بنو ابی عزیز بنو ابی	33

حمد باری تعالیٰ

۱-	علی الدوام وجود و قیام ہے اس کا	سید محمد نور الحسن نور بنو ابی عزیز بنو ابی	36
۲-	ماورافہم وخیل سے ہے رتبہ تیرا	” ” ”	37

مناجات

۱-	اک کرم اور کرم بانٹنے والے کر دے	سید محمد نور الحسن نور بنو ابی عزیز بنو ابی	41
----	----------------------------------	---	----

43	”	”	”	مرے خدا مجھے وہ طرز خوشنوائی دے
----	---	---	---	---------------------------------

نعتیں

45	”	”	”	سید محمد نور الحسن نور نوابی عزیز می	۱- حرم میں بارش انوار دیکھنے چلئے
46	”	”	”	”	۲- اے کاش دیکھ لوں میں کبھی اس دیار کو
49	”	”	”	”	۳- بولیں شجر نبی نبی، بولیں حجر نبی نبی
51	”	”	”	”	۴- جب وہ محبوبِ خدا بن کے پیمبر اتر ا
53	”	”	”	”	۵- مری اس کیفیت پر میرے مرشد کی گواہی ہے
55	”	”	”	”	۶- بستی بستی قریہ قریہ آنا جانا اچھا ہے
57	”	”	”	”	۷- نہ دسترس میں سلیقہ نہ معنی و مفہوم
59	”	”	”	”	۸- وہ دکشی ملی نہ کہیں اور دہر میں
60	”	”	”	”	۹- بصد تضرع، قدم قدم پر ادب کے سجدے لٹا رہے ہیں
61	”	”	”	”	۱۰- فردوس کا نمونہ بہر اعتبار ہے
63	”	”	”	”	۱۱- کہاں میرے نبی کا کوئی ہمسر کوئی ثانی ہے
65	”	”	”	”	۱۲- تصدیق خود حضور نے کی ہے خدا کے بعد
66	”	”	”	”	۱۳- کون جانے کیا ہے رتبہ سرور کونین کا
67	”	”	”	”	۱۴- تجھ کو دل فسردہ جو تسکین چاہئے
68	”	”	”	”	۱۵- عشق میرا شہ طیبہ سے جو مربوط ہوا
69	”	”	”	”	۱۶- ہر طرف سے یہی صدا آئے
72	”	”	”	”	۱۷- رسول کون و مکاں ہے دل آسنے میں روشن جمال تیرا
73	”	”	”	”	۱۸- مجھ کو بھی بلا لے جسے سرکار مدینے میں

74	”	”	”	دل میں جو الفت محبوب احد رکھتے ہیں	۱۹-
76	”	”	”	بڑا کھٹکا لگا رہتا تھا دنیا میں قیامت کا	۲۰-
78	”	”	”	حمروثنا سے پہلے زباں پاک کیجیے	۲۱-
80	”	”	”	جلوہ حق سے ہے پر نور تمہاری چوکھٹ	۲۲-
82	”	”	”	کتنا بلند پایہ ہے دربار مصطفیٰ	۲۳-
84	”	”	”	عشق محبوب خدا جب دل میں پنہاں ہو گیا	۲۴-
86	”	”	”	نکلی نسیم صبح جوان کے دیار سے	۲۵-
88	”	”	”	مجھ کو طیبہ میں بلاؤ تو مری بات بنے	۲۶-
89	”	”	”	جب گلشن حیات میں سرکار آگئے	۲۷-
90	”	”	”	حشر کی دھوپ سے بچنے کی یہ صورت ہوگی	۲۸-
91	”	”	”	دیوار بھی اچھی لگے، در اچھا لگے ہے	۲۹-
92	”	”	”	گلزار مدینہ سے جسے پیار نہیں ہے	۳۰-
93	”	”	”	کوئے یثرب کو مسیحا کہہ دیا تو ہو گیا	۳۱-
94	”	”	”	جس گھڑی جلوہ فگن شاہ رسولان ہوگا	۳۲-
96	”	”	”	ناز کعبہ ہیں فخر قبلہ ہیں	۳۳-

مناقب

99	”	”	”	سید محمد نور احسن نور نوابی عزیز یزی	۱-
101	”	”	”	مولائے کائنات ہو مشکل کشا ہو تم	۲-
103	”	”	”	لب پر رہے یہی ہمہ دم یا علی مدد	۳-
105	”	”	”	جس کے سینے میں غم شاہ شہیدان ہوگا	۴-
107	”	”	”	غم حسین میں دامن بھگائے جاتے ہیں	۵-
109	”	”	”	اس ادا سے تاجدار کربلا سجدے میں ہے	۶-
111	”	”	”	ملی جب سے غلامی حضرت شبیر کے در کی	۷-

113	”	”	”	حسین کہنے جنہیں مصطفیٰ کے سائے ہیں	۸-
115	”	”	”	زمانہ ہم سے نگا ہیں ملا نہیں سکتا	۹-
117	”	”	”	غم حسین میں جو دن گزارتے ہوں گے	۱۰-
118	”	”	”	غلامی سید بغداد کی جس نے بھی پائی ہے	۱۱-
120	”	”	”	ہر مراد منہ مانگی بالیقین وہ پائیں گے	۱۲-
122	”	”	”	معرفت کے باب کا عنوان ہیں نواب شاہ	۱۳-
124	”	”	”	نواب شاہ آپ کا اعلیٰ مقام ہے	۱۴-
126	”	”	”	تاجدار بزم عرفاں مرشدی نواب شاہ	۱۵-
128	”	”	”	تو قرآنِ جانِ بتول ہے تری ذات جلوہ حیدری	۱۶-
130	”	”	”	رہبر راہ ہدایت حضرت نواب شاہ	۱۷-
132	”	”	”	مظہر حسن یقین ہیں سیدی نواب شاہ	۱۸-
134	”	”	”	جب رخ پاک سے پردہ وہ ہٹا دیتے ہیں	۱۹-

نظمیں

137	”	”	”	سید محمد نور الحسن نور نوابی عزیز ی	برکات رمضان	۱-
139	”	”	”	”	دعائے باراں	۲-



مطلع نورِ نعتِ نبی (صلی اللہ علیہ وسلم) مرحبا

سیدشاہ القادری چشتی نظامی

ہندوستان کے ایک عظیم علمی اور روحانی خاندان کے چشم و چراغ سید محمد نور الحسن نور سے میرا تعارف اکادمی فروغِ نعت پاکستان کے سوشل میڈیا گروپ ”فروغِ نعت“ میں ہوا اور انہوں نے اپنی خوش فکری، خوش جمالی اور خوش مقالی جیسی خداداد صلاحیتوں سے بہت جلد مجھے اپنا گرویدہ بنا لیا۔ ان کی علمی، ادبی اور فکری نشوونما اور تربیت کے تمام مراحل خانقاہی اور روحانی ماحول میں انجام پائے۔ اسی وجہ سے وہ اعلیٰ درجے کا ادبی اور شعری ذوق رکھتے ہیں۔ وہ اپنی خانقاہی اور خاندانی علمی ادبی روایات کے نہ صرف امین ہیں بلکہ وہ اس کے فروغ کے لیے شب و روز کوشاں بھی ہیں۔ سید نور الحسن نور۔۔ حمد، نعت، منقبت اور غزل میں طبع آزمائی کرتے ہیں تاہم غالب رجحان نعت گوئی کی طرف ہے۔ دینی اور عصری علم کے امتزاج کے ساتھ ساتھ روحانی تربیت نے ان کی شخصیت کو انتہائی متوازن بنا دیا ہے۔ اور فکرو فن کا یہی توازن ان کی نعت گوئی کا طرہ امتیاز ہے۔

عام طور پر نعت گو شعراء کو تین طبقات میں تقسیم کیا جاسکتا ہے ایک وہ ہیں جنہوں نے اپنے آپ کو صرف حمد و نعت اور مناقب تک محدود رکھا۔ اس طبقہ کی تمام تر توجہ ”موضوعاتِ نعت“ اور شعر کے اندر موجود مواد پر مبدول رہی جس کے نتیجے میں شعری جمالیات اور فنی نزاکتیں نظر انداز ہوئیں۔

دوسرا طبقہ ان شعراء کا ہے جو غزل سے نعت کی جانب مائل ہوئے اور دیگر اصنافِ سخن کے ساتھ نعت میں بھی طبع آزمائی کی شعراء کے اس گروہ نے نعت گوئی کے

فن میں ”موضوعاتِ نعت“ پر توجہ دینے کی بجائے تخلیقی، فنی، شعری اور جمالیاتی سطح پر رعنائیاں پیدا کرنے کی کوشش کیں۔ نتیجے کے طور پر ان کی نعت میں موضوعات محدود ہو گئے اور وہ صرف عقیدت و محبت کا مرفع بن کر رہ گئی۔

ایک طبقہ ایسا بھی ہے جس نے شعر کے مواد (Contents) پر بھی توجہ دی اور اس کے جمالیاتی پہلوؤں کو بھی نظر انداز نہیں ہونے دیا۔ اور میرے نزدیک یہی وہ طبقہ ہے جو راست رو ہے کیونکہ نعت رسول مقبول کا تقاضا یہی ہے کہ اس کیلئے موضوعاتی سطح پر قرآن و سنت اور سیرت طیبہ کا بغور مطالعہ بھی کیا جائے اور اس مطالعہ کی روشنی میں نعت کے موضوعات کو شعر کرتے وقت فنِ شعر کی جمالیاتی قدروں کو بھی بروئے کار لایا جائے تاکہ محبوب کائنات کے حضور پیش کیا جانے والا گلدستہ عقیدت ہر اعتبار سے تروتازہ اور اپنے اندر رنگوں، لطفوں اور خوش بوؤں کی ایک دنیا سمیٹے ہوئے ہو۔

سید محمد نور الحسن نور کے روحانی خانوادے میں قادری، سہروردی، نقشبندی اور چشتی چاروں نسبتیں موجود ہیں تاہم ان کے مزاج میں چشتیانہ ذوق و شوق کا غلبہ ہے۔ یہی وجہ ہے کہ ان کی نعت گوئی میں نہ صرف موضوعات سیرت کی بہتات ہے بلکہ فنی اور جمالیاتی رعنائیاں اپنے قاری کا من موہ لیتی ہیں وہ ایک ایسے عاشق رسول ہیں جو بارگاہ رسالت کے آداب کے تمام تقاضوں سے بھی آگاہ ہیں اور اپنے احساسات کو شعری پیکر میں ڈھالنے کا ہنر بھی جانتے ہیں۔ چشتیانہ ذوق و سرمستی ان کے اشعار کو ایک والہانہ پن عطا کرتے ہیں اور گداز کی دولت سے مالا مال کرتے ہیں ان کے باطنی اور روحانی تجربات ان کی نعت کو ایک عجب طرح کی سرشاری کی کیفیت بخشتے ہیں۔ ان کی زبان سادہ اور لہجہ پر تاثیر ہے وہ اپنے موضوع اور مضمون کے اعتبار سے حسب دل خواہ لب و لہجہ اختیار کرنے پر قدرت رکھتے ہیں۔

سید محمد نور الحسن نور اس اعتبار سے قابل ستائش اور لائق تحسین ہیں کہ وہ برصغیر پاک و ہند کے افقِ نعت پر ایک روشن ستارہ کی صورت میں ابھرے ہیں جو تادیر جگمگاتا رہے گا۔ آخر میں، میں صاحبزادہ سید محمد نور الحسن نور کو ”مطلع نور“ کی اشاعت پر مبارک باد پیش کرتے ہوئے اپنی معروضات کو اس کتاب کی اشاعت کے قطعہ تاریخ پر ختم کرتا

ہوں۔ میری دعا ہے کہ اللہ کریم اس باب میں ان کی کاوشوں کو بارگاہ نبوی میں باریاب فرمائے۔ آمین

قطعہ تاریخ اشاعت کتاب ”مطلع نور“

نتیجہ فکر: سید شاہ القادری چشتی نظامی

صاحب ”مطلع نور“ ، نور الحسن

مادِح سید و سرورِ انبیاء

رونقِ بزمِ نوابِ فخرِ سلف

اہلِ دل ، صاحبِ نسبتِ بوالعلاء

لا اَق و فاضل و نکتہ سنج و ذکی

ناظمِ خوش ادا شاعرِ خوش نوا

وہ چہ خوش ارمغانِ عقیدت رساند

بہرِ عشاقِ نعتِ رسولِ خدا

ای خداوند! مقبول و منظور باد

ارمغانش بہ درگاہِ خیرالورا

سالِ چاپش چوں جستم، بہ توفیقِ حق

ہاتفِ غیبِ دادہ بگو شمعِ صدا

از سروِ پائے ”انوار“ تاریخ شد

”مطلع نورِ نعتِ نبیِ مرحبا“

۱۴۳۸+۲۰۱=۱۴۳۹

سید شاہ القادری چشتی نظامی

شاہ آباد، چشت نگر۔۔ انک شہر

پنجاب۔۔۔ پاکستان

بسم الله الرحمن الرحيم

مطلع نور

معاصر نعتیہ اثاثے میں ایک خوشگوار اضافہ

مقام اطمینان و مسرت ہے کہ گذشتہ صدی کے آخری ربع کے بعد نعت کی صنف جسے بعض ناقدین موضوع محض سمجھتے تھے فنی طور پر ایک باقاعدہ صنف سخن کا درجہ اختیار کر چکی ہے، موضوع محض سے معجزہ فن کے درجہ پر پہنچانے میں برصغیر پاک و ہند کے بیسیوں نعت نگاروں نے حصہ لیا انہوں نے مقدار اور معیار دونوں حوالوں سے صنف نعت کو ثروت مند کیا، نعت رسول اکرم صلی اللہ علیہ وآلہ وسلم کے بارے میں کئی دوسرے مجال نعت کی طرح میرا بھی یہی خیال ہے

دلا ملی ہے جو نعت مزید کی توفیق

تو جان لے تری پہلی ثنا قبول ہوئی

یہ شعر مجھے ان نعت نگاروں کے تذکرے کے وقت ہمیشہ یاد آتا ہے جنہوں نے نعت کو ایک جزوقتی شاعرانہ شغل نہیں بلکہ اپنی تخلیقی زندگی کا باقاعدہ معمول بنا لیا ہے۔ انکے خیالات و محسوسات میں نعت ایک جذب کی صورت اختیار کر چکی ہے۔ محترمی نور صاحب ایک ایسی ہی شخصیت ہیں، ان کے یکے بعد دیگرے کئی نعتیہ مجموعے شائع ہوئے ہیں کچھ زیر ترتیب و طبع ہیں۔ صنف نعت سے انکی شیفتگی لائق تحسین ہی نہیں قابل توجہ بھی ہے۔ انہوں نے نعت کے موضوع اور فن کے حوالے سے جس شعری اور تخلیقی (poetic and creative) کارکردگی کا اظہار کیا ہے اس سے نعت کی روایت میں رجحان ساز اضافہ ہوا ہے۔ دیوناگری رسم الخط کے ساتھ اردو متن کا شمول نعت کے فروغ کا ایک مبارک ذریعہ ثابت ہوگی اس لیے وہ اپنا تازہ مجموعہ نعت و

مناقب ذولسانی قرینے سے شائع کر رہے ہیں۔

سید نور الحسن نور کی نعت میں سلسلہ جاتی عقیدت و محبت کے ساتھ ذات رسول اکرم صلی اللہ تعالیٰ علیہ والہ وسلم کا ادب و احترام اور سیرت شناسی کے تقاضوں کا لحاظ اور پاسداری نیک فال ہے۔ آجکل کچھ نعت گو کبھی کبھار عقیدت کا اظہار کرتے ہوئے عقیدہ غبار آلود کر لیتے ہیں، نور نے نعت کے مضامین اور موضوعات کے اظہار میں ان باریکیوں کا خیال رکھا ہے جنکے بارے میں عرفی نے کہا ہے

عرفی مشتاب این رہ نعت است نہ صحر است

ہشیار کہ رہ بر دم تیغ است قدم را

نور کی نعتیہ شاعری میں شیفتگی و فدویت کے اظہار میں آداب رسالت میں جس ضبط و توازن کا اظہار ہوا ہے وہ قابل تحسین ہے اور ان کے اس وصف نعت نگاری کی نشاندہی اس لیے بھی ضروری ہے کہ نعت رسول اکرم صلی اللہ علیہ وسلم میں سلسلے کا فیضان نیت، خوش عقیدگی اور جذب کی صلاحیت کے مطابق پہنچتا ہے، بعض نعت گو شاعروں کے مشاہدات کھل جاتے ہیں اور وہ محسوسات کی اس سطح پر پہنچ جاتے ہیں جہاں انہیں کچھ ایسے تجربے بھی ہو جاتے ہیں جو عام حالات میں یا دوسرے شاعروں کو نہیں ہوتے یہ مشاہدات اگرچہ شیخ سلسلہ کی امانت ہوتے ہیں مگر ان کی اجازت سے یا کبھی کبھار از خود سالک کی گفتگو یا شاعری میں ظاہر ہو جاتے ہیں۔ نمائش اور نفس کی تسکین کے لیے نہیں لیکن تحدیث نعت کے طور پر کسی تخلیقی قرینے اور شاعری شائستگی سے نعت میں ان محسوسات اور مشاہداتی تجربوں کا اظہار تشویق اور ترغیب کو جلا بخشتا ہے۔ اس ضمن میں تفصیل سے بات کا یہ مقام نہیں ورنہ اردو نعت کے معاصر منظر نامے میں ایسے نعتیہ اشعار کی مثالیں دی جاسکتی ہیں۔

سید محمد نور الحسن نور صاحب کے برادر اکبر حضرت صوفی سید محمد عزیز الحسن شاہ عزیز بھی شاعر ہیں نور صاحب کے حلقہ ارادت میں کئی لوگ نعتیہ شاعری کر رہے ہیں ان کے سلسلے کا فیضان نعت کی صورت میں بھی جاری و ساری ہے۔ اس کا اظہار نور صاحب کے اپنے کئی شعروں میں ہوا ہے چند مثالیں دیکھیے۔

مرشدی نواب کے دامان اطہر کے طفیل
نور کے ہاتھوں میں دامن آ گیا حسنین کا

کیوں کر نہ ذکر کیجیے نواب شاہ کا
اے نُور! یہ بھی ہیں گل گلزارِ مصطفیٰ

آپ کی چشم عنایت سے ہوا ہوں باکمال
آپ سے ہے میری شہرت حضرت نواب شاہ
سید نور الحسن نور کے مناقب جداگانہ مقالے کے متقاضی ہیں اسی طرح ان
کی عقیدت نگاری میں محاکات اور دوسرے محاسن شعری، قرآنی آیات کا استعمال،
شعری زمینوں کی نادرہ کاری (چوکھٹ ردیف والی نعت) قافیے کا کلیدی استعمال
(مضبوط اور مربوط قافیے والی نعت) نیز ان کی شاعری کا عرضی جائزہ تفصیل طلب
موضوعات ہیں۔ ان کی زیر نظر کتاب اور دوسرے نعتیہ مجموعوں کی روشنی میں ان پر
تحقیقی و تنقیدی کام کی ضرورت ہے۔ دعا ہے ان کے قلم نعت رقم سے
ہو مدحتِ ممدوح خدا اور زیادہ
لہ کرے زورِ 'شنا' اور زیادہ
خامہ رہے مصروف سدا نعتِ نبی میں
ہونٹوں پہ رہے صلِ علیٰ اور زیادہ
دل غرق رہے حیرتِ شانِ نبوی میں
ہمت سے سوا، اور سوا اور زیادہ
حلقہ ملے سرکار کے عشاق کا اُس کو
ماحول ملے نعتِ فزا اور زیادہ
اُس کے ادبِ نعت و ارادتِ طلبی پر
برسے کرم و حُب کی گھٹا اور زیادہ

پرواز کرے جذب و عقیدت کے افق پر
 وہ نعت نوا، نعت ادا اور زیادہ
 مدحت سخنوں، نعت گروں، مدح وروں میں
 ہو اس کا لب و لہجہ جدا اور زیادہ
 ارواح سلف کی ہو ریاض اس پہ توجہ
 سرکار کی پائے یہ ولا اور زیادہ
 جیسا کہ میں نے پہلے ذکر کیا ہے سید محمد نور الحسن نور کی عقیدت نگاری
 (devotional poetry) ایک جداگانہ تجزیاتی مقالے کی متقاضی ہے۔ امسال
 میری یہ کوشش ہوگی کہ اپنی یونیورسٹی سے انکی شاعری پر ایک تحقیقی و تنقیدی مقالہ کروایا
 جائے جس میں ان کی شاعری اور امکانات کا سیر حاصل جائزہ لیا جائے اور انکے محاسن
 شعری کی روشنی میں انکے مقام و مرتبے کا تعین معاصر اردو نعت کے پس منظر میں کیا
 جائے۔

مطلع نور کی تاریخ اشاعت کے حوالے سے چند اشعار اور مصرع جات

روح نواب کا ہے یہ فیضان
 مطلع نور بخشش آیات

مطلع نور نظم پاکیزہ
 مطلع نور آیت تطہیر

ہے اسکے فن پہ چشم حضور۔ اللہ الصمد
 بخشش نشان مطلع نور۔ اللہ الصمد

ڈاکٹر ریاض مجید

رفاہ انٹرنیشنل یونیورسٹی

فیصل آباد۔ پنجاب (پاکستان)

نَحْمَدُهُ وَنُصَلِّيْ وَنُسَلِّمُ عَلٰى اَشْرَفِ الْاَنْبِيَاءِ وَالْمُرْسَلِيْنَ اَمَّا بَعْدُ:
 ایک مسلمہ حقیقت ہے کہ جب انسان کسی سے محبت کرتا ہے تو پھر اس کا ذکر
 بکثرت کیا کرتا ہے۔ اس (محبوب) کی یاد انسان کے لیے تسکین قلبی و حلاوت باطنی کا
 سامان بن جاتی ہے اور اگر یاد بھی ہو اس خسرو ملک خوباں کی کہ جو سراپا خوشبوؤں کی
 تمثیل اور لافتوں کا آئینہ ہے جس کی یاد ایسی حلاوت بخش کہ

یاد او سرمایہ ایماں بود

ہر گدا از یاد او سلطان بود

ایسی سلطان گر یاد والے (محبوب) کا ذکر پھر تسکین محض نہیں ہوتا بلکہ وہ روح کی
 پہنائیوں تک کو اپنی بارش نور میں ایسا جھل تھل کر دیتا ہے کہ دل عشاق زمزم محبت سے
 با وضو ہو کر محراب عقیدت و مودت میں دست بستہ ایستادہ نعمتِ تنعیت الاپتے الاپتے
 اپنی زندگیاں صرف کر دیتے ہیں مگر تشبہ القارندان سرمست کے لب طلب سے اٹھنے
 والی اہل من مزید کی صدائے بیقرار کہیں تھمتی دکھائی نہیں دیتی۔ کبھی وہ بزبان بویری

اَمِنْ تَدَاكُرٍ جِيْرَانٍ بِذِي سَلَمٍ

مَرْجَتْ دَمْعًا جَزِيٍّ مِنْ مُقَلَّةٍ بِدَمٍ

کی بانسری بجاتے ہوئے دشت طلب کی بیکرانیاں اپنے پائے غنا سے روندتے دنیا و ما
 فیہا سے بے نیازانہ آگے بڑھتے چلے جاتے ہیں تو کبھی لہجہ جامی میں اس عرش ناز کے

رو برو

تم فرسودہ جاں پارہ زبجراں یا رسول اللہ

دلِ پشمرده آوارہ ز عصیاں یا رسول اللہ

کی فریاد غم اور استغاثہ بیتابی سے اس محبوب ناز آفریں کا رخ التفات اپنی جانب پھیر
 لانے کو کوشاں دکھائی دیتے ہیں۔ سید نور الحسن نور بھی مودت کے اس حظیرہ قدس کے
 ایسے ہی بسملان کشتہ دل میں سے ہیں جن کا ح^{مط} قلب و نظر بہر طور اس جان خوبی و مجسمہ
 محبوبی کی یاد ہے کہ جس کے لیے خود خالق ارض و سماوات کو لولاك لہما اظہرت

الربوبیہ تک کہنا پڑا۔

سرکار ہیں خیال میں یا ان کی آل پاک

اس کے سوا کچھ اور مجھے سوچتا نہیں

جب فکر و خیال ہمہ وقت تصور محبوب میں اسقدر غرق رہنے لگیں تو مودت کی بیٹابیاں
عشق و جنوں کی بے ساختگیوں اور وارفتگیوں کا لافانی روپ دھار لیتی ہیں پھر ایسے

مقام پر پاک طینت روحیں یہی کہہ اٹھتی ہیں کہ

تجھ کو دل فسرده جو تسکین چاہیے

ہونا بس ان کی یاد میں غمگین چاہیے

پہلے ہو میری آنکھ میں روئے شہ ام

پھر اس کے بعد سورہ یسین چاہیے

اے کاش دیکھ لوں میں کبھی اس دیار کو

آئے جہاں قرار دل بے قرار کو

سید نور الحسن نور کہنہ مشق وزیرک نگاہ اہل فکر و فن میں سے ہیں۔ صنف نعت اور مناقب

اہل بیت رسول سے اپنی طبع سلیمہ و جبلت صحیحہ کے باعث خاصی رغبت رکھتے ہیں اور

بجہ اللہ اس میدان کے شہسوار چالاک بھی ہیں۔ مطلع نور کے نام سے جلد اک مجموعہ

نعت و مناقب ناقدرین فن کی میزان نقد و جرح میں رکھنے والے ہیں جس پر ہم ان کا

بیٹنگی خیر مقدم کرتے ہوئے ہدیہ تہنیت و تبریک پیش کرتے ہیں۔ خالق ارض و سماوات

ان کے جذبہ حب رسول و مودت اہل بیت میں اضافہ فرماتے ہوئے مجموعہ ہذا کو

دینی وادبی حلقوں میں داد پذیرائی بخشنے۔ اس دعا از من و از جملہ جہاں آمیں باد

از رشحات قلم:

الْمُلْتَجِي إِلَى اللَّهِ حَسُودُ الْأَغْبِيَاءِ

علامہ خالد رومی قادری چشتی نظامی (راولپنڈی)، اسلامی جمہوریہ پاکستان

قطعہ تاریخ اشاعت

”خیر المناقب مطلع نور“

۱۴۳۹ھ

جن کی ہر شعر بخشی پہ پھر پھر ہوا	حضرت نور سا کون شاعر ہوا
رَبِّ عالم کا ممنون و شاکر ہوا	مجھ سا عاجز کہ ان کا معاصر ہوا
ان کا ہر بیت بیت المنظر ہوا	ہر کلام ان کا ٹھہرا ہے معجز نظام
علم و حکمت کا غماز و منجر ہوا	طرزِ تحریر و اندازِ شعر و سخن
ایسا مصرع بھی حضرت سے صادر ہوا	”ان کی شاخِ توجہ پہ ہے آشیاں“
دستِ روح القدس ان کا ناصر ہوا	حصہ آیدے والی دعا سے ملا
یہ نیا کام بھی کارِ نادر ہوا	مطلع نور ان کا ہے کارِ جدید
”کشت نعت و مناقب“ سے ظاہر ہوا	اس کتابِ یگانہ کا سالِ رسا
۱۴۳۹ھ	
”لطف رزاق گل کے ذخائر“ ہوا	اور سن عیسوی بعد کوشش عروس
۲۰۱۸ء	

از قلم

صاحبزادہ محمد نجم الامین عروس فاروقی
مونیال شریف (گجرات) پاکستان

کلمات محسوسہ

مخدومی و مکرومی شاعر جدت شعار ادیب ذی وقار حضرت صوفی سید محمد نور الحسن نورنوابی عزیز ذی دامت برکاتہ العالیہ کا مجموعہ نعت و مناقب شائع ہوا چاہتا ہے۔ آپ نے مجھ سے بزعم خود خواہش کا اظہار فرمایا ہے مگر میں اسے درجہ امر پر محمول کرتا ہوں اور اسی امر کی بجائے آوری ہے کہ میں چند سطور زیب قرطاس کر رہا ہوں۔ خالق شعر و شاعر نے قبلہ موصوف کو ذہن و قادی فکر رسا، طبع موزوں اور قلم گوہر افشاں عطا کیا ہے۔ میں مدت سے حضرت کا قاری ہوں جو کلام جس رنگ میں بھی میرے سامنے آیا ہے میں اس کے سحر و اعجاز میں مبتلا ہو گیا ہوں۔ آپ بھی اس دعوے کا عملاً ثبوت ان کے مجموعے میں جا بجا محسوس کریں گے۔ ان شاء اللہ اس مجموعے کے چیدہ چیدہ مقامات سے میری نظر بے اثر نے کسب فیض کی کامیاب کوشش کی ہے اور اسے عشق و محبت و وارفتگی کا بحر بے کراں پایا ہے آپ روایت کے امین بھی ہیں اور جدت کے علم بردار بھی۔ کیا خوب رنگ روایت ہے ذرا دیکھیے

جدا نہ پاؤ گے نام خدا سے نام رسول
 کہ عرش حق پہ بھی ہے نام مصطفیٰ مرقوم
 مزید یہ کہ کسی بھی نئے مضمون کو آپ نعت کے قالب میں بخوبی و باسہولت ڈھال لیتے
 ہیں۔ ملاحظہ کیجیے

پوچھو ابلیس سے گستاخ نبوت کی سزا
 کس بلندی پہ تھا اور کس طرح مسقوط ہوا

دیگر عشاقانِ مصطفیٰ کی طرح آپ دنیا کے مال و منال جاہ و منصب اور دولت و ثروت سے یک سر بے نیاز نظر آتے ہیں اگر کوئی تمنا ہے تو یہی۔

تخت شاہی کی طلب مجھ کو نہیں ہے آقا

اپنے قدموں میں بٹھاؤ تو مری بات بنے

نعت کے علاوہ اس مجموعہ فیضِ سماں میں مناقب بھی ہیں چند مثالیں منقبتی اشعار کی بھی دیکھ لیجیے۔ بارگاہِ علی مرتضیٰ میں یوں استغاثہ پیش کرتے ہیں

غم ہائے روزگار و حوادث کے سلسلے

میرے خلاف پھر ہیں بہم یا علی مدد

سید الشہداء و سردارِ نو جوانانِ جنت کے حضور یوں عرض داد کرتے ہیں

لہو تازہ ٹپکتا ہے ابھی تک زخمِ باطل سے

یہی تو کاٹ ہے صبر و رضا کے تیز خنجر کی

تہی دامن لیے اسلام نے حسرت سے جب دیکھا

لٹادی ابنِ حیدر نے کمائی زندگی بھر کی

اور قطبِ ربانی محبوبِ سبحانی شہبازِ لامکانی غوثِ صمدانی سیدنا و سندننا شیخ عبد القادر جیلانی رضی اللہ عنہ سے یوں الفت کا اظہار کرتے ہیں

علی کے لعل ہیں اور فاطمہ کی آنکھ کے تارے

وجودِ غوثِ اعظم عکسِ ذاتِ مصطفائی ہے

آخر میں دعا ہے کہ پروردگار اس مجموعہ نعت و مناقب کو عالمِ اسلام کے ہر فرد کے لیے یکساں باعثِ فیض و عشق و محبت بنائے اور اس کے خالق کو بجد اجر و ثواب عطا فرمائے۔ آمین بجاہِ النبی الکریم صلی اللہ علیہ وسلم

فقط

فقیر سید اسد اللہ قادری چشتی صابری نظامی تاجی

کراچی (پاکستان)

جناب سید محمد نور الحسن نور سے میری براہ راست ملاقات نہیں ہے لیکن شاید اب اجنبیت بھی نہیں ہے کیونکہ یہ بھی رہ مدحت کے مسافر ہیں اور میں بھی انہیں خوش بختوں کی آخری صف میں کھڑا منتظر کرم ہوں۔ جناب نور کی نعت گوئی کے مطالعہ کے بعد میں اس نتیجے پر پہنچا ہوں کہ ان کا شمار ایسے نعت گو حضرات میں ہوتا ہے جن کے ہاں آورد پر آمد کو فوقیت حاصل ہے اور ایسے کلام میں ظاہر ہے تصنع اور بناوٹ نہیں ہوتی، اس لیے یہ براہ راست قاری کے دل پر دستک دیتا ہے اور اگر خلوص کے ساتھ مضامین کی رنگارنگی، لہجے کی نفاست اور شائستگی بھی ہو تو لطف دو بالا ہو جاتا ہے۔ سید محمد نور الحسن نور صاحب کے کلام میں یہ تمام صفات پوری آب و تاب کے ساتھ جگمگا رہی ہیں اور یہ سعادت کسی کسی کو نصیب ہوتی ہے۔ تاکہ میرا موقف بے دلیل نہ رہے اس لیے کچھ اشعار ملاحظہ کیجیے اور لطفِ زبان و بیان کے ساتھ ساتھ روحانی کیف و سرور بھی حاصل کیجیے۔

فردوس کا نمونہ بہر اعتبار ہے
سرکار کا مدینہ بڑا شاندار ہے

حشر کی دھوپ سے بچنے کی یہ صورت ہوگی
سر پہ عاصی کے تنی چادرِ رحمت ہوگی

اپنے آقا کی مدد پر ہے بھروسا ہم کو
کب کسی اور سے امیدِ مدد رکھتے ہیں

میرے والی ہیں تاجدار نجف
میرے حامی شہ مدینہ ہیں

انہیں چند اشعار پر اکتفا کرتے ہوئے میں اپنی بات تمام کرتا ہوں اور
جناب نور کو اس تازہ مجموعہ نعت و مناقب ”مطلع نور“ کی طباعت پر مبارکباد پیش کرتا
ہوں اور بارگاہ الہی میں ان کی نعت و مناقب کی قبولیت کے لیے دعا گو ہوں۔

ارسلان احمد ارسل
چیئر مین انٹرنیشنل نعت مرکز

پبلیکیشنز

احساسات دروں

پیکر علم و ادب، نازش شعر و سخن، واصفِ شاہِ مدینہ، سید الشعراء، جناب سید محمد نور الحسن المتخلص بہ نورنوابی عزیزی دام ظلہ العالی بر صغیر ہندوپاک کے نعت گو شعراء میں ایک منفرد لب و لہجہ اور امتیازی حیثیت رکھنے والے ایک قادر الکلام شاعر ہیں، آپ ایک عظیم علمی روحانی خاندان کے چشم و چراغ اور اپنے آباء و اجداد کے سچے وارث و امین ہیں۔ قدرت کی فیاضیوں سے جناب نور کو وافر حصہ ملا ہے یہی وجہ ہے کہ آپ ہمیشہ دین و دانش کے فروغ و ارتقاء اور شعر و ادب کے فروغ و استحکام میں کوشاں نظر آتے ہیں۔ ادب اور بالخصوص نعتیہ ادب کا فروغ آپ کا مقصد حیات ہے اور یہ نتیجہ ہے اس عشق رسول صلی اللہ علیہ وآلہ وسلم کا جو آپ کے طاق دل میں شمع فروزاں بن کر جگمگا رہا ہے، جام عشق نبی پی کر سرشار رہنے والے اس عاشق صادق نے نعتیہ شاعری کو ایک نیا رخ عطا کیا ہے عشق نبی میں ڈوب کر جب آپ نعتیہ کلام موزوں کرتے ہیں تو اسلاف کی یاد تازہ ہو جاتی ہے خوبصورت الفاظ و عبارات اور دلکش تراکیب کے ایجاد و انتخاب میں حضرت نور کو مہارت تامہ حاصل ہے۔ راقم الحروف نے آپ کی نعتیہ شاعری کا مطالعہ کر کے بہت کچھ سیکھا ہے، ستائش کی تمنا اور صلے کی پروا کیے بغیر آپ گذشتہ چند سالوں سے نعتیہ شاعری کے میدان میں بڑے فاتحانہ انداز سے مسلسل آگے بڑھ رہے ہیں اور اپنے گراں قدر کلام سے اردو ادب کے سرمایے میں بیش قیمت اضافہ کر رہے ہیں۔ ایک کہنہ مشق اور قادر الکلام شاعر ہونے کی حیثیت سے آپ نے حمد و نعت اور منقبت و غزل کی اصناف میں طبع آزمائی کر کے اردو ادب کی گراں قدر اور قابل

ستائش خدمت انجام دی ہے۔ ادبی جمال، فنی کمال، لسانی باکمین، پرشکوہ الفاظ و تراکیب اور نادر تشبیہات و استعارات کے بر محل استعمال میں جناب سید محمد نور الحسن نور عصر حاضر کے نعت گو شعراء حضرات میں اپنی مثال آپ ہیں، سلاست زباں، نفاست بیباں اور روانی و بے ساختگی آپ کے کلام کی روح ہے۔ زیر نظر نعتیہ و منقبتی مجموعہ کلام ”مطلع نور“ اسم بالمستطیٰ مجموعہ ہے جس میں جانِ کائنات، رحمت عالم، نور مجسم صلی اللہ علیہ وسلم کی تعریف و توصیف اور آپ کی آل کی مدح و ثنا کے گل بوٹے کھلائے گئے ہیں اور آپ کے فضائل و محاسن کے انوار سے اذہان و قلوب کو منور کرنے کا سامان مہیا کیا گیا ہے۔ اس مجموعے میں زبان و بیان کے لحاظ سے وہ تمام ادبی و فنی خصوصیات موجود ہیں (جنکا ذکر اوپر ہو چکا ہے) جو ایک قادر الکلام شاعر کے مجموعے میں ہوا کرتی ہیں۔ اللہ تبارک و تعالیٰ شاعر موصوف کی اس نعتیہ کاوش کو شرف قبولیت عطا فرمائے اور جناب سید نور الحسن نور کے علم و عمل اور عمر و اقبال میں بے پناہ برکتیں عطا فرمائے۔ آمین

اب اخیر میں راقمِ آشم اپنے ”احساساتِ دروں“ کا اظہار نثر کے علاوہ نظم میں پیش کرتے ہوئے اپنی بات ختم کرتا ہے۔

آسمانِ علم کا وہ اک چمکتا آفتاب !

پُرکشش، مہتابی چہرہ، وہ دکلتا ماہتاب

نام ہے نور الحسن ان کا، تخلص نور ہے !!

نور و نکہت سے مزین، حاملِ صدق و صواب

”سید الشعراء“ اگر کہیے انھیں تو ہے بجا

ہیں وہ شاہینِ ادب، شعر و سخن کے ہیں عقاب

صنفِ نعتِ پاک میں حاصل ہے ان کو دسترس
فکر و فن میں ہیں بہت آگے مرے عالی جناب

صفحہ قرطاس پہ موتی ادب کے رولتے !
جس گھڑی وہ فن کے چہرے سے اٹھاتے ہیں نقاب

نور کی فکرِ رسا کا یہ کرشمہ دیکھیے
”نور کا مطلع“ بنا ہے ایک نورانی کتاب

گر قبول افتد زہے عزّ و شرفِ ممدوح من
پیش احمد نے کیا ہے جو عقیدت کا گلاب

دعا گو و دعا جو

محمد طفیل احمد مصباحی

سب ایڈیٹر ماہنامہ اشرفیہ، مبارکپور، اعظم گڑھ، یوپی

پبلیکیشنز

سید نور الحسن نور فچپوری کی نعتیہ شاعری

پروفیسر فاروق احمد صدیقی

سابق پروفیسر بہار یونیورسٹی، مظفر پور۔ بہار

نعت گوئی بڑے شرف و سعادت کی بات ہے، بس شرط یہ ہے کہ دل حب رسول صلی اللہ تعالیٰ علیہ وآلہ وسلم سے معمور ہو اور شاعر اس کے مؤدبانہ اظہار پر قدرت رکھتا ہو، مگر یہ دولت پیدا سب کو نہیں ملتی۔ حضرت عزیز لکھنوی نے کیا خوب کہا ہے

دہد حق عشق احمد بندگان چیدہ خود را

بہ خاصاں شاہ می بخشد مئے نوشیدہ خود را

ایک اور جہت سے اس کی تشریح و تفہیم یوں ہوگی کہ علم، عمل اور عشق کی تمثیل جب تک حضور راہ نہیں بنے اعلیٰ درجہ کی نعتیہ شاعری وجود میں نہیں آسکتی۔ اسی تناظر میں محترم سید نور الحسن نور فچپوری کی نعتیہ شاعری پر ایک طائرانہ نظر ڈالنے سے اندازہ ہوتا ہے کہ رب کریم نے ان کو ان تمام صفات کا حامل بنایا ہے اس لیے ان کے شعروں میں عشق و عقیدت کی فراوانی بھی ہے، شعری لطافت و نفاست کی ارزانی بھی۔ دعویٰ بلا دلیل نہ رہ جائے اس لیے صرف پانچ شعر یہاں نقل کیے جاتے ہیں۔

کون جانے کیا ہے رتبہ سرور کونین کا

عرش نے بوسہ لیا ہے آپ کے نعلین کا

ہم ہی نہیں ہیں، آ کے ملا یک بھی صبح و شام
پلکوں سے جھاڑتے ہیں تری رہگذار کو

ہر صبح نور دیکھا گیا ان کے شہر میں
خوشبو سمیٹتے ہوئے باد بہار کو

اہلتے ہیں معارف کے سمندر ان کے لفظوں سے
کلام مصطفیٰ کا نام ہی کنز المعانی ہے

جہاں کیا چیز ہے میں نے اگر سمجھا تو یہ سمجھا
خدا کا باغ ہے، میرے نبی کی باغبانی ہے

فکر بلند اور فن لطیف سے ہم آہنگ یہ اشعار نظر افروز بھی ہیں اور روح پرور بھی۔ شاعر
ذی وقار جناب سید نور الحسن نور ایک ایسے نورانی و روحانی خانوادہ محترم سے تعلق رکھتے
ہیں اور ایک ایسی شہرہ آفاق خانقاہ سے وابستہ ہیں جہاں لوگوں کو حب نبی صلی اللہ علیہ
وآلہ وسلم کا جام پلانے کی شان دار روایت رہی ہے۔ سید نور الحسن نور اپنے مقدس
اسلاف و اکابر کی اس روایت کی توسیع کرتے ہوئے اب اپنے نعتیہ کلام کے ذریعہ بھی
محبت رسول صلی اللہ تعالیٰ علیہ وآلہ وسلم کی شراب ناب پورے آفاق میں پہنچا رہے
ہیں۔ مبارک باد۔ خدا کرے علمی و ادبی حلقوں میں بھی ان کے نعتیہ مجموعوں کا پر جوش
خیر مقدم ہو۔

فاروق احمد صدیقی

مظفر پور

الْحَمْدُ لِأَهْلِهِ وَالصَّلَاةُ عَلَى أَهْلِهَا

۔۔۔ مولانا احمد حبیب قادری

وصف رسول صلی اللہ علیہ وآلہ وسلم کرنا سنن الہیہ میں سے ایک سنت ہے، سارا قرآن اخلاق و اوصاف مصطفیٰ علیہ التحیۃ و الثناء کے گہرہائے نایاب سے جگمگا رہا ہے، حقیقت یہی ہے کہ نعت رسول کا سرچشمہ اصلی قرآن پاک ہی ہے، اِنَّا اَعْطَيْنَاكَ الْكُوْثَرَ، وَ رَفَعَ بَعْضَهُمْ دَرَجَاتٍ، قَدْ جَاءَ كُمْ مِنَ اللّٰهِ نُورٌ، اِنَّا اَرْسَلْنَاكَ شَاهِدًا وَ مُبَشِّرًا وَ نَذِيرًا وغیرہ وغیرہ، یہ تمام کی تمام آیات اور اس جیسی سینکڑوں دیگر آیات میرے اس قول کی تائید کرتی ہیں، وہ صاحب قاب قوسین، وہ سیاح لامکاں، وہ معراج کا دولہا، وہ سید ابرار و انبیاء، وہ رحمۃ للعالمین کس بلندی پر ہے، اسکی کیا حقیقت ہے، صرف اور صرف اسکا خدا جانے، اس محبوب و مطلوب کے درجات، اسکی عظمتیں، اسکی رفعتیں سمجھنے سے عقل بشر عاجز، فکر ماندہ اور خرد حیران، لا یمکن الشناء کہاں کہ حقہ، اس محبوب کی بارگاہ تقدس مآب میں شاعر دربار نبوی حضرت حسان سے لے کر آج تک ہزار ہا شعرائے اسلام نے عقیدت و محبت کے پھولوں سے بھرے شعری گلدستے پیش کیے مگر خدا گواہ کسی میں جرات کہاں، کہے کہ میں نے حق نعت ادا کر دیا۔ یہ بھی سچ ہے کہ وہ بڑے خوش بخت، بلند نصیب لوگ ہیں جنہوں نے نعت رسول کہی، پڑھی اور لکھی، انہیں نیک بختوں کے کلاموں سے آج محفل عشق و محبت آراستہ ہے، انہیں کے عقیدت بھرے کلاموں کی خوشبوئیں آج بھی بزم عشاق کو معطر کر رہی ہیں۔ عربی، فارسی اور دیگر زبانوں میں نعتیہ شاعری ہوئی ہے اور اس فن کے شعراء کی ایک لمبی قطار ہے۔ اللہ کا شکر ہے کہ اردو زبان میں بے شمار نعتیں کہی گئیں اور

بڑے بڑے نامور شعراء کی ایک طویل فہرست ہے عصر حاضر کے شعرائے بارگاہ رسالت پناہی میں ایک پیارا سانام اور نظر آ رہا ہے، ایک معتبر اور مضبوط شاعری دل عشاق کو گرمانے کے لیے تیار نظر آ رہی ہے، بڑی مسرت ہوئی سن کر کہ شہزادہ حضور سید نواب علی شاہ علیہ الرحمۃ والرضوان، سید نور الحسن میاں کا مجموعہ نعت و مناقب ”مطلع نور“ کے نام سے عنقریب منصفہ شہود پر جلوہ گر ہونے والا ہے حضرت والا سے متعدد بار ان کا کلام انہیں کی زبان فیض ترجمان سے سننے کا اتفاق ہوا، حضرت جب اپنا کلام خود سناتے ہیں تو انکے سارے وجود پر عشق رسول کا ایسا غلبہ ہوتا ہے کہ سننے والا بھی عجیب کیف، عجیب لطف اور عشق و محبت کی ایسی پاکیزہ فضا میں خود کو پاتا ہے جس کا تعلق کہنے سے نہیں احساس سے ہے۔ حضرت نور کی شاعری فطری شاعری ہے انکے کلام میں اور انکی زندگی میں کوئی تضاد نہیں یقیناً انکے سینے میں ایسا دھڑکتا ہوا دل ہے جو ہمہ وقت عشق رسول سے سرشار اور حب اہلبیت اطہار سے لبریز ہے جب انسان میں یہ کیفیت پیدا ہو جائے کہ اس کی شاعری اسکی اصلی زندگی کی ترجمان ہو جائے، اسکا کردار اسکے اشعار کے موافق ہو جائے، اسکا دل اور اسکی زبان ہم آہنگ ہو جائیں اسوقت وہ انسان بڑا شاعر ہے، بڑا انسان ہے اور اپنی زندگی میں کامیاب و کامران بھی ہے۔ پروردگار عالم نے حضرت کو ظاہری و باطنی تمام نعمتوں سے نوازا ہے، حضرت جسقدر دیکھنے میں وجیہ اور خوبصورت ہیں انکا باطن اس سے کہیں زیادہ صاف و شفاف ہے۔ عادات و اطوار، اخلاق و کردار سے پتہ چلتا ہے کہ حضرت کسی اللہ کے دوست کی آغوش ولایت کے پروردہ ہیں اور کسی ایسی عظیم روحانی درسگاہ کے سند یافتہ فاضل ہیں جو اہل صدق و صفا اور اصحاب عشق و وفا کی عقیدتوں کی طواف گاہ ہے، دعا ہے کہ رب قدر حضرت کی عمر میں برکتیں عطا فرمائے اور نعت رسول کا سفر تاحیات جاری رہے آمین ثم آمین

احمد حبیب قادری

اظہار مسرت

آج جب میں نے سنا کہ اہل سلسلہ کے بجد اصرار پر ”مطلع نور“ پریس میں جانے کے لئے تیار ہو رہا ہے تو بے انتہا خوشی ہوئی، اتنی خوشی کہ جس کا شاید میں اظہار نہیں کر سکتا۔ شاید سب سے زیادہ خوشی۔ آخر ایسا کیوں، سب سے زیادہ خوشی کا دعویٰ کیسے کیا جاسکتا ہے۔ سب سے زیادہ خوشی تو شاعر محترم کو ہونی چاہئے کہ ان کا کلام قبولیت کی سند پار رہا ہے۔ مانگ ہو رہی ہے اور یکے بعد دیگرے مجموعے شائع ہو کر اہل ذوق کے ہاتھوں کی زینت بن رہے ہیں۔ یہ سہی ہے کہ حضرت نور کو جتنی خوشی ہوگی اتنی اور کسی کو کہاں ہو سکتی ہے لیکن پھر بھی میرا دعویٰ ہے کہ مجھے سب سے زیادہ خوشی ہے اور میں اپنے دعوے میں حق بجانب ہوں۔

مسلمانوں کے مجموعے کی شکل میں محترم شاعر حضرت نور کا پہلا مجموعہ ”سلمو و تسلیما“ میرے بجد اصرار پر سامنے آیا۔ بجد اصرار اس لئے کہ حضرت نور اپنے کلام کی اشاعت کے لئے سلسلے میں بالکل تیار نہیں تھے۔ نجانے کون سی ساعت تھی کہ میری گزارش رنگ لائی اور حضرت نور نے وسلمو تسلیما کی اشاعت کی اجازت مرحمت فرمادی۔ یہ مجموعہ اردو اور ہندی دونوں زبانوں میں شائع ہوا۔ جب یہ مجموعہ قارئین کے ہاتھوں میں پہنچا تو فوراً مانگ ہوئی کہ شاعر محترم کا نعت و مناقب کا مجموعہ بھی شائع ہونا چاہئے کیونکہ اہل ذوق حضرات حضرت نور کے رنگ نعت اور ذوق نعت و مناقب سے بخوبی واقف ہیں۔ وہ جانتے ہیں کہ حضرت نور کا نعتیہ اور منقبتی کلام کس پایہ کا ہے۔

ایک بار پھر میری گزارش بار آور ہوئی اور ”قلزم نور“ منظر عام پر آیا۔ قلزم نور کی اشاعت چونکہ اردو زبان میں ہوئی تھی اور حضرت نور کے سلسلے میں ایک بڑی تعداد ایسے لوگوں کی بھی ہے جو اردو زبان سے واقف نہیں ہیں۔ ان کے دل رو پڑے کہ نور میاں کے نعتیہ اور منقبتی کلام شائع ہو کر داد و تحسین وصول کر رہے ہیں لیکن ہم ان سے محظوظ نہیں ہو سکتے۔ نتیجتاً انہوں نے حضرت نور کی بارگاہ میں استغاثہ پیش کیا اور یہ گزارش فوراً قبولیت کی سند سے شرف یاب ہوئی۔ اس لئے مطلع نور اردو ہندی دونوں زبانوں میں شائع ہو رہا ہے۔

اب آپ خود سوچئے جس اشاعتی سلسلے کی بنیاد میں مجھ حقیر فقیر کی ذات شامل ہو جس کے سبب اس اشاعتی سلسلے کی بنیاد پڑی ہو اُسے سب سے زیادہ خوشی نہ ہوگی تو کسے ہوگی۔

مطلع نور کی ایک خاص بات اور ہے وہ یہ کہ وہ سلمو اتسلیما اور قلزم نور کو میں نے ترتیب دیا تھا اور اب الحمد للہ مطلع نور خود شاعر محترم پیش کر رہے ہیں۔

میری دعا ہے کہ یہ مجموعہ ”مطلع نور“ قبولیت کے چرخ چہارم تک کا سفر کرے اور اشاعت کا یہ سلسلہ اب ر کے بغیر آگے بڑھتا جائے۔ آمین ثم آمین بجاہ سید المرسلین صلی اللہ علیہ وسلم

سگ بارگاہ نوابی
یاور وارثی عزیز نوابی
کانپور

۲۶ مئی ۲۰۱۸ء

اعجاز نسبت

ذاتِ مصطفیٰ وجہ وجود کائنات ہے،، اور نعتِ مصطفیٰ وجہ وجود کلام و سخن ہے۔ یہ نظیف دلوں، پاکیزہ دھڑکنوں اور شفاف روحوں کا وظیفہ جانفزا ہے۔ خوش بخت ہیں وہ و صاف رسول صلی اللہ علیہ وآلہ وسلم جنہی زندگی کا لمحہ لمحہ مدح گوئی میں صرف ہوتا ہے، انہی ثنا کاروں میں میرے استاد گرامی قدر حضرت سید محمد نور الحسن نور ابوبائی عزیز ی بھی ہیں جن کے قمر طاس و قلم کی دنیا مدحت رسول و آل رسول سے شروع ہو کر مدحت رسول و آل رسول پر ہی ختم ہوتی ہے۔ آپ کا عشق رسول مدح و ستائش سے بالاتر، صلے سے بے نیاز اور رضائے محبوب خدا کا تمنائی ہے جیسی تو آپ کی نعت نگاری اور نعت شناسی کی خوشبود دیکھتے ہی دیکھتے دور دور تک پھیل چکی ہے، جب آپ جذبات عشق رسول کو قوت گویائی بخشتے ہیں تو دبستانِ فکر و خیال میں وجد طاری ہو جاتا ہے۔ نعت جیسی نازک صنف سخن میں جدت طرازی، نادرہ کاری اور نت نئے آفاق کی تلاش آپ کا خاصہ ہے۔ آپ نے نعت کی شعری روایت کو اک نیا رنگ و آہنگ بخشا ہے۔

دور رواں کے نعتیہ منظر نامے میں استاذِ مکرم حضرت نور کا نام اور کلام بے حد قدر کا حامل ہے۔ آپ بلاشبہ قصر نعت میں انتہائی اعلیٰ و ارفع مقام پر مسند نشین ہیں، یہ اعجازِ نسبت بھی ہے اور شمرہٴ جہد مسلسل بھی۔ نعت نگاری اور فروغ نعت کے سلسلے میں آپ کی مساعی جیلہ روز روشن سے بڑھ کر عیاں ہیں، جذبہٴ عشق رسول (صلی اللہ علیہ

والہ وسلم) کو عام کرنے اور گھر گھر چراغِ نعت روشن کرنے کی یہی تڑپ آج ”مطالع نور“ کی صورت میں جلوہ گر ہے۔

یہ مجموعہ دیکھ کر مجھے بے حد مسرت کا احساس ہوا اور اپنی قسمت پر ناز بھی ہوا کہ مجھے ایسے آستانہ عالیہ سے نسبت حاصل ہے جو علم و ادب اور فروغِ نعت و مناقب کا گہوارا ہے اس آستانے کی سرپرستی میں کتنے ہی شعرائے نعت کے مجموعے شائع ہوئے اور شہرت دوام کے حامل بنے۔ بلاشبہ یہ تمام اہل سلسلہ پر میرے دادا پیر حضور شمس العارفین بدر الکاملین سید السالکین حضرت صوفی سید نواب علی شاہ کا فیضان ہے اور میرے مرشد کامل و اکمل قدوۃ الاولیاء، سید الاصفیاء، حضرت صوفی سید محمد عزیز الحسن نوابی لیاقتی ابوالحلائی کی چشمِ لطف و عطا ہے۔

یقین کامل ہے کہ ”مطالع نور“ سے پھوٹنے والی ضیائیں ہر سینے کو تابناک اور ہر دل کو منور کریں گی۔ آمین ثم آمین

کنیز بارگاہِ نوابیہ
شمانلہ صدف
فیصل آباد (پاکستان)

پبلیکیشنز

بِسْمِ اللّٰهِ الرَّحْمٰنِ الرَّحِیْمِ

حامد او مصليا

حرف شکر

ابھی 2018 ہی میں یاد بھائی نے انتہائی خلوص و محبت سے میرے دو مجموعے ہائے کلام (1: وسلمو اتسلیما، 2: قلم نور) نہایت خوبصورت انداز میں ترتیب دے کر شائقین شعر و ادب کی نذر کئے یہ ان کا حق بھی تھا اور نعت و مناقب سے ان کی شیفتگی کی دلیل بھی، ان مجموعوں کی جس قدر پذیرائی ہوئی یہ بات میرے حاشیہ خیال میں بھی نہ تھی۔

یہ فقط اللہ جل مجدہ اور اس کے پیارے رسول صلی اللہ علیہ وآلہ وسلم کا کرم خاص اور میرے پیرومرشد کا فیضان ہے،
ورنہ "من آنم کہ من دامنم"

اب احباب کا محبت بھرا پر زور اصرار ہے کہ ہندی رسم الخط یعنی دیوناگری میں بھی کچھ کلام شائع کیے جائیں تاکہ اردو زبان سے نا آشنا طبقہ بھی کلام سے خاطر خواہ لطف اندوز ہو سکے

"کچھ تو خیال خاطر احباب چاہیے"

بس اسی غرض سے یہ مجموعہ کلام بنام "مطلع نور" اہل عقیدت و محبت کی خدمت میں حاضر ہے۔

اس مجموعہ کلام کو ترتیب دیتے ہوئے میں نے اس بات کا خاص خیال رکھا ہے کہ بخور مروج و مترنم ہوں، کلام بھی کچھ عام فہم ہو اسی لیے میں "مطلع نور" میں اپنے

ابتدائی دور کا بھی کچھ کلام شامل اشاعت کر رہا ہوں (مگر بالکل ابتدائی بھی نہیں) جس سے اہل علم و ادب اور اہل عقیدت و محبت دونوں کی ضیافت طبع کا سامان ہو سکے۔

آج ہندوستان میں اردو زبان جس بے اعتنائی کا شکار ہے اس پر کچھ کہنے کی چنداں ضرورت نہیں وہ روز روشن کی طرح عیاں ہے اس لیے میں نے اس مجموعے کو اردو اور ہندی دونوں رسم الخط میں شائع کرنا مناسب سمجھا تا کہ دونوں طبقے محفوظ ہو سکیں، نیز اردو کی شمع بھی روشن رہے۔

مجھے امید ہے کہ وسلمو اتسلیما، اور قلم نور کی طرح احباب مطلع نور کو بھی قدر کی نگاہ سے دیکھیں گے۔

سراسر نا انصافی ہوگی اگر میں اپنے جملہ محبین و مخصین کا شکر یہ ادا نہ کروں جو قدم قدم پر اپنی بے پایاں محبتیں مجھ پر نثار کرتے ہیں۔ خصوصاً میں تمام اہل قلم حضرات کا تہ دل سے ممنون و مشکور ہوں جن کی معتبر آرا اس کتاب کی زینت میں اضافے کا سبب بنیں۔

اللہ کریم و رحیم بحق سید المرسلین صلی اللہ علیہ وسلم و اہل بیت طیبین و طاہرین و اصحاب المکر مین سب کو اجر کثیر عطا فرمائے نیز میری اس حقیر سعی کو قبولیت دوام عطا فرمائے۔ آمین ثم آمین بجاہ النبی الکریم الامین۔

سگ بارگاہِ نوابی

سید محمد نور الحسن نور نوابی عزیز

آستانہ عالیہ نوابیہ قاضی پور شریف





علی الدوام وجود و قیام ہے اس کا
نہ ابتدا ، نہ کوئی اختتام ہے اس کا

اک ایک ذرہ ہے مصروف کار پردازی
کچھ اس طرح سے منظم نظام ہے اس کا

اسی سے گلشن عالم میں ہے بہار و خزاں
اسی کا نورِ سحر ، رنگِ شام ہے اس کا

اگر نظر ہے؟ تو اک اک کرن میں اسکی خبر
خرام بباد صبا میں پیام ہے اس کا

ہماری فہم و خرد سے بعید اس کے امور
محال امر کو حل کرنا کام ہے اس کا

وہ بے زبان کو بخشنے سخن وری کے گہر
اسی کا ملک نوا ہے ، کلام ہے اس کا

ہزار شکر جو محبوب رب اکبر ہے
لبوں پہ نور کے ہر وقت نام ہے اس کا



ماورا فہم و تخیل سے ہے رتبہ تیرا
کیا کرے تیری ثنا بندۂ ادنیٰ تیرا

بحر عظمت کا ترے ایک جو قطرہ لکھدوں
وہ بھی ہوگا مرے معبود کرشمہ تیرا

تیری عظمت، تری رفعت، تری تقدیس لکھوں
کیسے ممکن ہے ملے گر نہ سہارا تیرا

ساری خلقت پہ خدایا ہے حکومت تیری
شرکت غیر کہاں صرف ہے قبضہ تیرا

شرق سے غرب تلک اور زمیں سے تا عرش
جو بھی موجود ہے سب کچھ تو ہے مولا تیرا

خشک و تر برگ و شجر ہیں ترے محتاج کرم
اک سمندر بھی نہیں جو نہ ہو پیاسا تیرا

اک نفس کے لئے دشوار تھا جینا اپنا
ہر نفس ہم پہ ہے اکرام مسیحا تیرا

تجھ کو پایا ہے نہ پائیں گے کبھی دست عدم
اپنی ہستی میں ہے انداز انوکھا تیرا

تیرے اک کن سے ترے دہرنے پایا ہے وجود
کچھ نہ رہ جائیگا جب ہوگا اشارہ تیرا

کون سی شے نہ ترے نام کی تسبیح پڑھے
کون عالم ہے وہ جس میں نہیں چرچا تیرا

تیرے مستوں کی نگاہوں سے تو دیکھے کوئی
ذرے ذرے میں نظر آئیگا جلوہ تیرا

ڈھونڈے در در وہ تجھے اور تو عالم سے ورا
کیوں نہ حیران پھرے ڈھونڈنے والا تیرا

کیا مرا دل تری رحمت کا سزاوار نہیں؟
کیا نہیں چاہتا مدت سے اجالا تیرا

ہم سیہ کار ہیں مجرم ہیں خطاوار بھی ہیں
مانا سب کچھ ہیں مگر ہے تو بھروسہ تیرا

عشق و عرفان کا اک جام پلا دے ساقی
کس سے فریاد کرے ہائے یہ تشنہ تیرا

کتنی آنکھوں کو وہ پیمانہ بنا دیتا ہے
عشق و مستی کا ہے میخانہ پلایا تیرا

اس کے سائے سے بچا جس پہ ہوا تیرا عتاب
اس سے محفوظ مجھے رکھ جو ہے مارا تیرا

کعبہ دل کا کریں اسکے فرشتے بھی طواف
جسکا دل تیری تجلی سے ہو کعبہ تیرا

نور کو بھیک دے اس نور مجسم کے طفیل
جان کو نین ہے جو سب سے ہے پیارا تیرا







اک کرم اور کرم بانٹنے والے کردے
میری سانسوں کو درودوں کے حوالے کردے

طائر سدرہ ہیں جس در کے گداگر یارب
میری قسمت میں اسی در کے نوالے کردے

دے مجھے مرہم دیدار شہ کون و مکاں
دو در دل سے مرے ارمان کے چھالے کردے

جن سے سیراب ہوا کرتے ہیں اختیار ترے
ابر اس سمت بھی وہ رحمتوں والے کردے

جن کی تحویل میں محفوظ رہے دین کا قصر
میرے اللہ مہیا وہ رسالے کردے

حرمت شاہ امم پر جو لٹادیں جانیں
دین کو پھر سے عطا ایسے جیالے کر دے

اس کی امداد میں اک پل کی بھی تاخیر نہ ہو
جب کوئی مجھ کو صدا نام ترا لے کر دے

شہر مدحت میں مرے نام کا سورج چمکے
میری گویائی کے انداز نرالے کر دے

مٹنے دیتے نہیں دنیا کی چمک رب کریم
تو زمین بوس مرے دل کے شوالے کر دے

خوف سے جن کے ہوئے جاتے ہیں چہرے پیلے
گل صفت ہاتھ وہ سب پتھروں والے کر دے

نور کو نور کی نگری میں عطا کر مسکن
چشم بے نور کی قسمت میں اجالے کر دے





مرے خدا مجھے وہ طرز خوشنوائی دے
 کہ روم روم سے مدح نبی سنائی دے
 اسی جوار کرم میں مجھے بھی رہنا ہے
 جہاں سے روضہ خیرالوری دکھائی دے

نبی کے اسوہ کامل پہ کاربند رہوں
 نبی کے نقش کف پا کی رہنمائی دے
 متاع جاہ و حشم کی نہیں طلب مجھ کو
 دیار سرور کونین کی گدائی دے
 یہ سر تو خم ہے تری بارگاہِ عظمت میں
 دل و نگاہ کو بھی شوقِ جبہ سائی دے

سکوتِ شب میں جو تجھ کو صدائیں دیتے ہیں
 رفیق اُن کا بنا اُن کی ہم نوائی دے
 نفسِ نفس تری یادوں کا سلسلہ پاؤں
 قدم قدم ترا جلوہ مجھے دکھائی دے

مرے حسین کی بے لوث زندگی کے طفیل
 مرے خدا مجھے توفیق بے ریائی دے
 نصیب ہو تری امداد نور کو یارب
 ترے حبیب کی جس وقت بھی دہائی دے







حرم میں بارش انوار دیکھنے چلیے
 وہیں ہے مولد سرکار دیکھنے چلیے
 نظر میں خانہ کعبہ رہے تو بہتر ہے
 عبث نہ کوچہ و بازار دیکھنے چلیے
 منی و وادی عرفات اور مزدلفہ
 بلا رہے ہیں تو اس بار دیکھنے چلیے
 جنون شوق سعی کا لیے ہوئے ہمراہ
 صفا و مروہ کے آثار دیکھنے چلیے
 خدا کے فضل سے ارکان حج ہوئے پورے
 رسول پاک کا دربار دیکھنے چلیے
 ادب کے ساتھ درود و سلام پڑھتے ہوئے
 نبی کے روضے کے انوار دیکھنے چلیے
 جو قرب سرور کون و مکاں میں رہتے ہیں
 وہ صبح و شام گھر بار دیکھنے چلیے
 ریاض جنہ میں پڑھنے بصد خلوص نماز
 نبی کی مسجد ضو بار دیکھنے چلیے
 جمال گنبد خضریٰ کی دید کو اے نور
 دیار سید ابرار دیکھنے چلیے





اے کاش دیکھ لوں میں کبھی اس دیار کو
آئے جہاں قرار دلِ بے قرار کو

خیرات مل گئی جسے کوئے رسول سے
کرتا نہیں سلام کسی تاجدار کو

جاؤں گا تیرے واسطے میدانِ حشر تک
سینے سے میں لگا کے ترے انتظار کو

ہم کیوں نہ چاہیں تیری رضا اے شہمہ انام
مطلوب ہے رضا تری پروردگار کو

تیرے کرم نے حوصلہ بخشا ہے اس قدر
ہم پھول جانتے ہیں غموں کے شرار کو

تیرا خدا ہے تیری جزا خلد ہے تری
تجھ پہ ہے فخر امت عصیاں شعار کو

سیراب کر رہا ہے دلوں کی جو کھیتیاں
کرتا ہوں میں تلاش اسی آبشار کو

اے بادِ صبح! سرورِ عالم کی شکل میں
دیکھا ہے تو نے رحمت پروردگار کو

ہم ہی نہیں ہیں صرف ملائک بھی صبح و شام
پلکوں سے جھاڑتے ہیں تری رہ گزار کو

مجرم کو اپنے تیری عدالت میں بھیج کر
واضح کیا خدا نے ترے اختیار کو

اے وقت یہ تو سوچ میں کس کا غلام ہوں
محمول عاجزی پہ نہ کر انکسار کو

انکی گلی کی خاک میں لوٹے گا جس گھڑی
مل جائے گی چمک درِ عز و وقار کو

لاکھوں میں ایک یہ بھی ہے اس در کی خاصیت
لگتی نہیں ہے ٹھیس کبھی اعتبار کو

جب مجھ پہ چل سکا نہ کوئی آسماں کا زور
حیرت سے دیکھنے لگا تیرے حصار کو

اس سے بڑا جہان میں کوئی صلہ نہیں
تیرا ہی قرب چاہئے مدحت نگار کو

اے خوشبوئے مدینہٴ محبوب کردگار
منزل عطا ہو قافلہٴ بے دیار کو

موجود ہیں حضور تو کیا فکر دل مجھے
رہتی ہے فکر شہر کی خود شہریار کو

ہو جائیے غلام غلامان مصطفیٰ
ٹھوکر پہ رکھے گردشِ لیل و نہار کو

ہر صبح نور دیکھا گیا انکے شہر میں
خوشبو سمیٹتے ہوئے بادِ بہار کو





بولیں شجر نبی نبی بولیں حجر نبی نبی
گوئے صدا طرف طرف شام و سحر نبی نبی

تازہ جو رہنا ہو تجھے خوب مہکنا ہو تجھے
اپنا وظیفہ لے بنا اے گل تر نبی نبی

نوک قلم کو چوم کر جھوم رہی ہے وجد میں
بام و در خیال پر لکھ کے نظر نبی نبی

کہنے لگا نبی نبی عالم خوف میں جو میں
خود بھی پکارنے لگے خوف و خطر نبی نبی

کچھ نہ خبر ہوئی مجھے راہ تمام کب ہوئی
دیکھ کے مجھ کو کہہ اٹھی راہ سفر نبی نبی

اس کے سوا مرے لیے میری حیات کچھ نہیں
ہوش و خرد نبی نبی جان و جگر نبی نبی

جنگ کے درمیان بھی فتح کا ہے یہی سبب
تیر و کماں نبی نبی تیغ و سپر نبی نبی

حسن کی کائنات بس اس لیے بن گئے ہیں یہ
لکھتے رہیں کرن کرن شمس و قمر نبی نبی

قطرہ اشک گل بنے ساعت رنج ہنس پڑے
کرنے لگیں اگر ترے دیدہ تر نبی نبی

میرا سبق ہے آخری تیرے لیے تو بس یہی
اپنا وظیفہ لے بنا میرے پسر نبی نبی

نور بگاڑ پائیں گی کچھ بھی نہ آندھیاں کبھی
ساری عمارتوں پہ تم لکھ دو اگر نبی نبی





جب وہ محبوب خدا بن کے پیمبر اترا
کاروانِ کرم و لطف زمیں پر اترا

آگیا اپنے جلو میں لیے انوارِ یقین
فرش والوں کا جگانے وہ مقدر اترا

آئے میزانِ فضیلت سے نہ جانے کتنے
کون سلطانِ مدینہ کے برابر اترا

بحر وحدت کے شناور تو بہت ہیں لیکن
اتنی گہرائی میں کوئی نہ شناور اترا

رشکِ صدرِ لعل و جواہر اسے دنیا نے کہا
غمِ سرکار کچھ ایسا مرے دل پر اترا

ہر طرف شور ہوا رحمت عالم آیا
مجمع حشر میں جب شافع محشر اترا

روشنی ایک بھی لمحے کو ٹھہرنا ہے محال
عشق احمد نہ اگر سینے کے اندر اترا

وقت نے اک نئی تاریخ رقم کر ڈالی
جنگ کے واسطے جب فاتح خیر اترا

ڈھونڈ لیں گی انہیں لاکھوں میں بھی میری آنکھیں
سبز گنبد کا جن آنکھوں میں ہو منظر اترا

کوئی طوفان نہ ملا بحر حوادث میں مجھے
نام سرکار کا میں نور جو لے کر اترا





مری اس کیفیت پر میرے مرشد کی گواہی ہے
 جہانِ نعت میں رہنا ثبوتِ بے گناہی ہے

نہ مانے اس حقیقت کو جو اس کی کم نگاہی ہے
 کہ عرفانِ شہ کونین عرفانِ الہی ہے

ممسلسل آسماں سے قدسیوں کا کارواں اترے
 یہ دربارِ شہ ہر دوسرا کی عز و جاہی ہے

تمہاری سلطنت ہے ساری دنیا اور عقبیٰ میں
 یہاں بھی سربراہی ہے وہاں بھی سربراہی ہے

پڑے گی اک نظر ان کی تو مٹ جائے گی اک پل میں
 ہمارے نامہ اعمال کی جتنی سیاہی ہے

نگاہِ آسماں جھک جھک کے چوئے نقش پا جس کے
مسافر ہے وہ طیبہ کا ، مدینے کا وہ راہی ہے

سریرِ دل پہ جس کے جلوہ گر ہوں سید والا
حقیقت ہے جہاں بھر میں اسی کی بادشاہی ہے

تمہارا ذکر خشک و تر میں بھی ہے بحر و بر میں بھی
تمہاری مدح خوانی درمیان مور و ماہی ہے

ہلا دیتا ہے اک ٹھوکر سے ہر ایوانِ باطل کو
مرے سرکار کے لشکر کا جو ادنیٰ سپاہی ہے

نزاکت بارگاہِ سید عالم کی مت پوچھو
یہاں کی ایک گستاخی سے ایماں کی تباہی ہے

چلے آؤ بس اک پل کو سر بایں مرے آقا
تمہارا اک مریضِ عم چراغِ صبح گاہی ہے

مٹا کر نورِ خود کو ان کے قدموں میں فنا ہو جا
یہ دستورِ محبت ہے یہ رسمِ خانقاہی ہے





بستی بستی قریہ قریہ آنا جانا اچھا ہے
کوچہ کوچہ نعت نبی کے شعر سنانا اچھا ہے

کام جو گھر گھر جھاڑو پوچھا کرنے کا مل جائے ہمیں
شہر مدینہ کو جانے کا یہ بھی بہانہ اچھا ہے

خانہ کعبہ میں جیسے بھی گزریں اپنے شام و سحر
ان کی گلی میں ان کے در پر ہوش میں آنا اچھا ہے

ویسے تو جو بھی آئے گا فیض یقیناً پائے گا
بزم میں ان کی ان کے عاشق کو ہی بلانا اچھا ہے

وقت مٹانا چاہے مٹائے لیکن ہم تو کہتے ہیں
گنبد خضرا دل کے فلک پر روز بنانا اچھا ہے

شرط یہ ہے ہر اک پتھر پر نام نبی کا لکھا ہو
سنگ نوا سے دریا دریا موج اٹھانا اچھا ہے

یاد شب معراج نبی کی اچھی چیز ہے اے لوگو!
آمد شاہ کون و مکاں کا جشن منانا اچھا ہے

جتنے ہیں سیاح ملائک جتنے بھی ہیں اچھے لوگ
کر کے پچا میلاد کی محفل گھر میں بلانا اچھا ہے

دشت نفس میں دھوپ کڑی ہو اور نہ کوئی سایہ ہو
ایسے میں آقا آقا کرنا اشک بہانا اچھا ہے

ایک قدم بھی آگے آئے بادخزاں کی کب ہے مجال
گلشن گلشن ذکر نبی کے پھول کھلانا اچھا ہے

اس سے اچھی کون سی شے ہے جس سے دل کو بہلائیں
نور نبی کی باتیں کر کے دل بہلانا اچھا ہے





نہ دسترس میں سلیقہ نہ معنی و مفہوم
کریں تو کیسے کریں نعت مصطفیٰ منظوم

جو آئے اس در انور پہ ہو گئے روشن
دلوں سے تیرگی کفر ہو گئی معدوم

جدا نہ پاؤ گے نام خدا سے نام رسول
کہ عرش حق پہ بھی ہے نام مصطفیٰ مرقوم

تمہارے جلوے کے شیدا تمام جلوے ہیں
تمہارا چہرہ تکے رشک سے جہانِ نجوم

مرے حضور ، مرے مصطفیٰ ، مرے آقا
زمیں سے عرش بریں تک ہے بس تمہاری دھوم

برستے سب پہ ہیں سرکار بن کے ابر کرم
نہیں ہے بارش رحمت سے کوئی بھی محروم

یہی وہ بارگہ رحمت دو عالم ہے
جہاں سے بن کے نکلتے ہیں خواجہ و مخدوم

حضور آگے بخشش کالے کے پروانہ
جو دیکھا اپنے غلاموں کو حشر میں مغموم

تمہارے دامن رحمت میں چین پاتے ہیں
ستم رسیدہ و غمگین و بیکس و مظلوم

یہ بارگاہ حبیب خدا ہے اے لوگو!
یہاں پہ رہتا ہے دن رات قدسیوں کا ہجوم

قریب تم سے ہوا جو ہوا خدا سے قریب
تمہارے در سے جدا جو ہوا، ہوا مذموم

عظیم جرم ہے تو ان سے ہمسری جو کرے
کہ تو گناہ سراپا وہ سر بسر معصوم

فراز عرش بھی ہے نور انکے زیر قدم
بلندی شہ والا کسی کو کیا معلوم





وہ دلکشی ملی نہ کہیں اور دہر میں
آئی نظر جو رحمت عالم کے شہر میں

گر لمس دست ناز ترا ہو اسے نصیب
اثرات زندگی کے مرتب ہوں زہر میں

سیل کرم تھا وہ کہ ہر اک کوہ رنج و غم
تینکے کی طرح بہہ گیا بس ایک لہر میں

تعظیم مصطفیٰ سے کیا جس نے انحراف
وہ شخص بنتلا ہوا قدرت کے قہر میں

سیراب ہوں وہ زمزم رحمت سے ہر گھڑی
ہیں غوطہ زن جو عشق شہ دیں کی نہر میں

خاک در رسول سے آنکھیں ملا سکے
اتنی کہاں مجال فراز سپہر میں

تخلیق کائنات کا باعث ہیں مصطفیٰ
اے نور جلوہ گر ہیں وہی ماہ و مہر میں





بصد تضرع، قدم قدم پر ادب کے سجدے لٹا رہے ہیں
 نبی کے شہر کرم کی جانب نبی کے دیوانے جا رہے ہیں
 نبی کے روضے کے سامنے ہیں نبی کے لطف و کرم کے صدقے
 لگے ہیں دل پر جو داغ عصیاں ہم آنسوؤں سے مٹا رہے ہیں
 جو دل بچھائیں در نبی پر جو خاک طیبہ سجائیں سر پر
 دعا و تبریک کے تحائف ملائکہ سے وہ پا رہے ہیں
 جہانِ ظلمت کا خوف کیسا؟ سیاہی شب کی فکر کیسی؟
 نجوم ذکر شہ امم سے ہمارے دل جگمگا رہے ہیں
 جنہیں ابھی تک نہ دید طیبہ کا جام شیریں ہوا میسر
 وہ تشنہ لب عالم تصور میں پیاس اپنی بجھا رہے ہیں
 جو ہجر طیبہ کی گرمیوں سے سلگ رہے تھے تڑپ رہے تھے
 وہ بارش رحمت و کرم میں نہال ہو کر نہا رہے ہیں
 درود کا ورد کرتے رہے نبی کو ہر وقت یاد رکھیے
 صبا سنائے گی پھر یہ مرثدہ کہ چلیے آقا بلا رہے ہیں
 ہے مصطفیٰ پر جنہیں بھروسہ، غلام جتنے ہیں مصطفیٰ کے
 کسی بھی سیلاب رنج و غم کو کہاں وہ خاطر میں لا رہے ہیں
 مرے یقین کے چمکتے کاغذ پہ کوئی تحریر کر گیا ہے
 بلائیں گے نور تم کو آقا قریب وہ دن بھی آ رہے ہیں





فردوس کا نمونہ بہر اعتبار ہے
سرکار کا مدینہ بڑا شاندار ہے

حاصل ہوا ہے جب سے شہہ دو جہاں کا غم
حاصل ہمارے دل کو سکون و قرار ہے

طرز کلام ، طرز تخاطب ، خرام ناز
ہر اک ادا حضور کی رحمت شعار ہے

کچھ بھی کہوں زبان سے حاجت نہیں مجھے
مافی الضمیر ان پہ مرا آشکار ہے

شبِ نیم نہیں ہے رونقِ طیبہ کو دیکھ کر
کم مائیگی پہ اپنی فلکِ اشک بار ہے

دارائی اس کے در پہ کھڑی ہے بصد نیاز
اس در کے خوشہ چینیوں میں جس کا شمار ہے

باہوش ان سے لیتے ہیں آ آ کے درس ہوش
حاصل جنہیں بھی عشق نبی کا نثار ہے

ہر لمحہ گونجتا ہے اذان و صلوة میں
سب تذکروں میں ذکر نبی کی بہار ہے

اب دشمنان دیں کے سروں کی نہیں ہے خیر
ہاتھوں میں بو تراب کے اب ذوالفقار ہے

میری بلا سنوارے عروسِ غزل کی زلف
مجھ کو تو نعت باعث صد افتخار ہے

اے نور شہر نعت میں ہو جائیے مقیم
آب و ہوا یہاں کی بڑی سازگار ہے





کہاں میرے نبی کا کوئی ہمسر کوئی ثانی ہے
جدھر دیکھو بساطِ کن میں انکی وصف خوانی ہے

یہ بالکل صاف مفہوم حدیث من رانی ہے
سراپا آپ کا رب کی بڑی محکم نشانی ہے

بہت مسرور تھا مہتاب اپنی ضوفشانی پر
ترے تلووں کے آگے میرے آقا پانی پانی ہے

تجیر میں خرد ہے عقل و دانش ششدر و حیراں
سنا جب سے مکاں والا بھی کوئی لامکانی ہے

مرے سرکار کی ہے سلطنت سارے زمانے میں
مرے سرکار کی ہر ایک شے پر حکمرانی ہے

اہلتے ہیں معارف کے سمندر انکے لفظوں سے
کلام مصطفیٰ کا نام ہی کنز المعانی ہے

جہاں کیا چیز ہے میں نے اگر سمجھا تو یہ سمجھا
خدا کا باغ ہے میرے نبی کی باغبانی ہے

بنایا امتی ان کا ، لقب خیر الامم بخشنا
مرے اللہ کی کتنی بڑی یہ مہربانی ہے

وہ اصل کل ، وہ جان دو جہاں ، وہ ہادی عالم
انہیں پر منحصر سارے زمانے کی کہانی ہے

نہ جانے کس بلندی پر ہے تو اے گنبد خضریٰ
تری رفعت پہ حیرت میں فراز آسمانی ہے

مٹا دے نور جو انکی وفا میں اپنی ہستی کو
مقدر میں اسی کے بس حیات جاودانی ہے





تصدیق خود حضور نے کی ہے خدا کے بعد
تخلیق کائنات ہوئی مصطفیٰ کے بعد

سب مقتدی ہیں آپ کے، سب کے امام آپ
حالانکہ آئے آپ سبھی انبیاء کے بعد

بخشا یہ مصطفیٰ کی عبادت نے مرتبہ
دنیا کے سارے غار ہیں غار حرا کے بعد

آقا کے گھر کے بعد علی کا مکان ہے
حسنین کی گلی ہے در مرضیٰ کے بعد

قربانیوں کے لب پہ ابھی تک ہے یہ سوال
کون آیا کربلا میں شہ کربلا کے بعد

سرکار کائنات کا در مل گیا مجھے
مانگوں خدا اور میں کیا اس عطا کے بعد

پڑھتے رہے درود تو اے نور دیکھنا
نکلے گا ماہتاب کرم کی گھٹا کے بعد





کون جانے کیا ہے رتبہ سرور کونین کا
 عرش نے بوسہ لیا ہے آپ کے نعلین کا
 آ رہی تھیں ادن منی کی صدا میں بار بار
 قرب بڑھتا جا رہا تھا کس قدر مابین کا
 پہنچے جب آغوش او ادنیٰ میں محبوب خدا
 ختم سارا ہو چکا تھا فاصلہ تو سین کا
 عظمت قرآن و اہل بیت پر شاہد رسول
 قول ہے انی ترکت فیکم الثقلین کا
 کاش رکھ دیں اپنے پائے ناز میرے مصطفےٰ
 بس یہی ارمان ہے میرے دل بے چین کا
 یہ تو ممکن ہی نہیں افلاس اس کو روک دے
 جس کی قسمت میں لکھا دیدار ہو حرمین کا
 نور کے دو دو جگر پارے ہیں ان کے بخت میں
 اللہ اللہ مرتبہ عثمان ذی النورین کا
 سنتوں کے نور میں آؤ گزاریں زندگی
 راستہ ہے بس یہی خوش بختی دارین کا
 مرشدی نواب کے دامان اطہر کے طفیل
 نور کے ہاتھوں میں دامن آگیا حسنین کا





تجھ کو دلِ فسرودہ جو تسکین چاہیے
 ہونا بس ان کی یاد میں غمگین چاہیے
 آئیں گے وہ ضرور مگر ایک شرط ہے
 سوز و فغا سے قلب کی تزئین چاہیے
 جو مست جامِ عشق رسول کریم ہے
 اس کی پناہ لے لے اگر دین چاہیے
 ہم کیوں تلاشِ ضابطہٴ زندگی کریں
 ہم کو نبی کے عشق کا آئین چاہیے
 وقت اجل عزیزو! مری جان کے لیے
 نام رسول پاک کی تلقین چاہیے
 تسکین جان و تن کے لیے اے مرے کریم!
 طیبہ کی سرزمین پئے تدفین چاہیے
 پہلے ہو میری آنکھ میں روئے شہِ امم
 پھر اس کے بعد سورہ یسین چاہیے
 مانگوں جو میں دعا میں مدینہ تو قدسیو!
 لب سے تمہارے بس مجھے آئین چاہیے
 اشعار میرے نور کریں کاش وہ قبول
 خلقت سے مجھ کو داد نہ تحسین چاہیے





عشق میرا شہ طیبہ سے جو مربوط ہوا
میری بخشش کا وسیلہ بڑا مضبوط ہوا

حُبّ مولا کے لیے طاعت محبوب ہے شرط
قرب حق انکے تقرب سے ہی مشروط ہوا

جسکے سینے میں نہ ہو سرور کونین کا عشق
ہوں عمل کتنے بھلے پھر بھی وہ مغلوب ہوا

نام اللہ کا بے نقطہ ہے یہ بھی دیکھو
نام محبوب 'محمد' کہاں منقوط ہوا

کون کہتا ہے کہیں اسم جلالت ہے فقط
ہر جگہ اسم محمد بھی تو مخطوط ہوا

پوچھو ابلیس سے گستاخ نبوت کی سزا
کس بلندی پہ تھا اور کس طرح مسقوط ہوا

جب چلا قافلہ شوق مدینے کے لیے
دردِ دل نور مرا اور بھی مفروط ہوا





ہر طرف سے یہی صدا آئے
مصطفیٰ آئے مصطفیٰ آئے

فرحت و انبساط وجد کریں
لب پہ جب نام آپ کا آئے

زندگی پائے زندگی تجھ سے
اور قضا؛ سر بہ خم قضا آئے

غیر ممکن ہے ان کے ہوتے ہوئے
میرے پیچھے کوئی بلا آئے

شاخ در شاخ گل درود پڑھیں
نعت پڑھتی ہوئی صبا آئے

مصطفیٰ ساری رہ گزاروں میں
چھوڑتے اپنے نقش پا آئے

جب کہیں نور کا جھماکا ہوا
یوں لگا شاہِ دوسرا آئے

رحمتِ کائنات سب کے لیے
رحمتوں کی لیے ردا آئے

کوچہ امن ڈھونڈنے والے
لے کے سرکار کا پتہ آئے

جب سبھی بزمِ ذکرِ شاہِ امم
ہم بھی لے کر گلِ شا آئے

پیرہنِ نور کا پہن کر نور
بزمِ دنیا میں مصطفیٰ آئے





رسول کون و مکاں ہے دل آئینے میں روشن جمال تیرا
قسم خدا کی ہمارے اوپر کرم ہے یہ لازوال تیرا

نہ جانے کتنے گلاب پیکر فلک نے دیکھے زمیں پہ اب تک
اسے بھی حیرت ضرور ہوگی نہ دیکھا مثل و مثال تیرا

ہزاروں چہرے چمک رہے ہیں مرے تصور میں یوں تو لیکن
ملا ہے کس سے وہ کیف و مستی جو دے رہا ہے خیال تیرا

سپہر فضل و علیٰ یہ دیکھے ہزاروں شمس و قمر چمکتے
مگر نہ پایا گیا کسی میں حبیب داور کمال تیرا

ہے عرش اعظم پہ اس کی قسمت ملی ہے جس کو تری محبت
ترا تقرب، تقرب حق، وصال حق ہے وصال تیرا

ترے کرم نے دیا سہارا قرار یادوں نے تیری بخشا
غم جہاں سے اگر ہوا ہے غلام کوئی نڈھال تیرا

تری عطا کا رہین منت بساط عالم کا گوشہ گوشہ
کوئی تو کہہ دے یہاں نہ برسنا سحاب جود و نوال تیرا

خلیل آئے، ذبیح آئے، کلیم آئے، مسیح آئے
مگر نہ آیا جواب کوئی رسول عالی خصال تیرا

ترے تکلم کی وہ فصاحت کہ بے زباں ہیں زبان والے
گلاب رحمت کھلا رہا ہے لبوں پہ حسن مقال تیرا

وصال طیبہ کی آہٹیں کچھ مجھے بھی محسوس ہو رہی ہیں
نکل رہا ہے فراق طیبہ دل و جگر سے ملال تیرا

نوازشوں کی ہے تجھ پہ بارش تو نور حیرت کی بات کیا ہے
تمام عالم کے ہیں وہ داتا نہیں ہے تنہا سوال تیرا





مجھ کو بھی بلا لیے سرکار مدینے میں
دیدار سے ہو جاؤں سرشار مدینے میں

ادنیٰ سا اشارا بھی ہو جائے اگر آقا
لے کر میں پہنچ جاؤں گھر بار مدینے میں

کیونکر نہ مثالی ہو ہر چیز مدینے کی
ہے خالق عالم کا شہکار مدینے میں

کچھ عقل و خرد پر ہی موقوف نہیں لوگو!
دیکھا ہے جنوں کو بھی ہشیار مدینے میں

ہونٹوں کو ہلانے کی حاجت نہیں اس در پر
اشکوں کی زبانی ہو اظہار مدینے میں

تا حشر تقرب کا اعزاز عطا کیجے
میرا بھی بنے مدفن سرکار مدینے میں

چاہیں تو عطا کر دیں منگتا کو شہنشاہی
ہیں نورِ دو عالم کے مختار مدینے میں





دل میں جو الفت محبوب احد رکھتے ہیں
اپنی بخشش کی وہی لوگ سند رکھتے ہیں

اپنے آقا کی مدد پر ہے بھروسہ ہم کو
کب کسی اور سے امید مدد رکھتے ہیں

یہ غلامان شہ دیں ہیں حقارت سے نہ دیکھ
تاجداروں سے بلند اپنے یہ قدر رکھتے ہیں

میرے آقا کی عطاؤں کا نہیں کوئی جواب
کب روا اپنے سوالی پہ وہ رد رکھتے ہیں؟

عظمت سرور عالم پہ جو ہوتے ہیں نثار
جاوداں خود کو وہی تا بہ ابد رکھتے ہیں

جو سمجھتے نہیں آقائے جہاں کی عظمت
کیسے کہدوں کہ وہ کچھ عقل و خرد رکھتے ہیں

ذہن میں رکھتے ہیں کیسے وہ خیال جنت
دل میں جو سید کونین سے کد رکھتے ہیں

طاق انفاس پہ روشن ہیں درودوں کے چراغ
لہ الحمد کہ سامانِ لحد رکھتے ہیں

وہ کہاں لاتے ہیں خاطر میں متاع کونین
شاہ کونین سے جو حبِ اشد رکھتے ہیں

صرف اور صرف ٹھکانا ہے جہنم ان کا
آل سرکار سے جو بغض و حسد رکھتے ہیں

نور رہتے ہیں جو ہر وقت ثنا میں مصروف
وہی عقبیٰ کے لیے زاد و رسد رکھتے ہیں





بڑا کھٹکا لگا رہتا تھا دنیا میں قیامت کا
یہاں تو گرم ہے بازار آقا کی شفاعت کا

ترپتا ہی رہوں کیا میں تمنائے مدینہ میں
خدایا کچھ تو حل نکلے مری دیرینہ حسرت کا

جہاں میں نام ہے روشن نبی کے چاریاروں سے
صداقت کا، عدالت کا، سخاوت کا، شجاعت کا

وہاں سے آنے والوں کی زباں پر ہے یہی کلمہ
مدینہ جسکو کہتے ہیں وہ گہوارہ ہے رحمت کا

فلک کی انجمن ہو یا زمیں کی بزم گاہیں ہوں
کہاں چرچا نہیں ہوتا نبی کی شان و عظمت کا

زمانے بھر کی دولت پہنچ ہے اسکی نگاہوں میں
خزانہ جسکو حاصل ہو گیا انکی محبت کا

زمیں کے ذرے ذرے سے صدائے مرجبا آئی
چراغاں آسماں پر بھی رہا جشن ولادت کا

مرادیں سب کو ملتی ہیں مرے سرکار کے در سے
لگا رہتا ہے اک میلہ ہمیشہ اہل حاجت کا

ولائے مصطفیٰ کا چاند چرخ دل پہ روشن ہے
مجھے اندیشہ کیا ہو تیرہ و تاریک تربت کا

ہوئی ہے آشنا جسکی جبیں خاک مدینہ سے
ثریا سے بھی اونچا ہے ستارا اسکی قسمت کا

فضائے ہر دو عالم اس کی خوشبو سے معطر ہے
مہکتا پھول ہے آقا ہمارا باغ قدرت کا

پڑھی ہے جب سے سیرت سرور کونین کی میں نے
تصور بھی نہیں باقی مرے دل میں کدورت کا

نظر کی راہ سے ہو کر گزر جائیں کبھی آقا
لئے بیٹھا ہے ارماں نور بھی دل میں زیارت کا





حمد و ثنا سے پہلے زباں پاک کیجیے
بعد اسکے ذکر صاحب لولاک کیجیے

دل میں چھپا کے جذبہٴ عشق رسول پاک
جان و جگر کو اپنے طربناک کیجیے

مشغول ہو زبان درود و سلام میں
یوں دستیاب روح کی خوراک کیجیے

یادوں کا اپنی دے کے اجالا مرے حضور
سینے سے ظلمتوں کا جگر چاک کیجیے

کیجیے بیاں جو گنبد خضریٰ کی رفعتیں
پھر کیا بیان رفعت افلاک کیجیے

ہو جسکی ٹھوکروں میں جہاں بھر کی سروری
اسکا خیال بستر و پوشاک کیجیے

عشاق مصطفیٰ کے سدا چومیے قدم
انکے عدو پہ رخ کو غضبناک کیجیے

لکھ دیجیے کفن پہ غلام رسول پاک
پھر اس کے بعد مجھ کو تہ خاک کیجیے

جو بحر معرفت کی سکھا دے شادری
آقا عطا مجھے بھی وہ تیراک کیجیے

آؤں حریم ناز میں جب چاہوں میں حضور
ایسے عروج پر مرا ادراک کیجیے

صد شکر نور ہم ہیں فقیر در رسول
کیا خاک طمع دولت و املاک کیجیے





جلوہ حق سے ہے پُر نور تمہاری چوکھٹ
یوں ہے رشک جبل طور تمہاری چوکھٹ

جمع رہتے ہیں یہاں جن و ملائک انساں
دونوں عالم میں ہے مشہور تمہاری چوکھٹ

کیف آگیں کئے رہتی ہے مشام جاں کو
بوئے جنت سے ہے معمور تمہاری چوکھٹ

میں کہیں بھی رہوں اے سرور عالم لیکن
آنکھ سے ہوتی نہیں دور تمہاری چوکھٹ

کوئی دیوانہ کہے یا کہے مجنوں مجھ کو
چوے جاؤں گا بدستور تمہاری چوکھٹ

وقت نے جس کو کبھی پنسنے کا موقع نہ دیا
اس کو بھی کرتی ہے مسرور تمہاری چوکھٹ

وہ یقیناً مرے آقا ہے تمہارا دشمن
جس کی آنکھوں سے ہے مستور تمہاری چوکھٹ

مسئلے کیسے بھی ہوں خلق خدا کوئی بھی ہو
ہر اعانت میں ہے بھرپور تمہاری چوکھٹ

کچھ بھی مانگے کوئی اک لمحے میں مل جاتا ہے
یعنی قدرت کا ہے منشور تمہاری چوکھٹ

کس توجہ کو نہیں ملتا ہے دیکھے سے سکوں
کس نظر کو نہیں منظور تمہاری چوکھٹ

جو اٹھانے کے لیے شور قیامت بھی اٹھے
چھوڑنے والا نہیں نور تمہاری چوکھٹ





کتنا بلند پایہ ہے دربارِ مصطفیٰ
”روح الامیں ہیں غاشیہ بردارِ مصطفیٰ“

دلکش ہیں ، دل پذیر ہیں اطوارِ مصطفیٰ
قرآن کا ترجمان ہے کردارِ مصطفیٰ

جانِ قمر ہے تابشِ رخسارِ مصطفیٰ
عنبرِ فشاں ہیں گیسوئے خمدارِ مصطفیٰ

نکلے سفر کو ، تھم گیا کونین کا نظام
کیا اہتمام ہے پئے دیدارِ مصطفیٰ

مہتاب و آفتاب ، ستاروں کی شکل میں
بکھرے ہیں آسمان پہ انوارِ مصطفیٰ

محشر میں جلوے بندہ نوازی کے دیکھنا
ہر غمزدہ سے ہوگا سروکارِ مصطفیٰ

سر ہی نہیں کہ جس میں نہ ہو خوئے بندگی
دل ہی نہیں کہ جو نہ ہو بیمارِ مصطفیٰ

مجھ کو کسی امیر کی چوکھٹ سے کیا غرض
دل ہے مرا ازل سے گرفتارِ مصطفیٰ

کیوں ان کی وصف خوانی میں رطب اللساں نہ ہو؟
ہے ساری کائنات نمک خوارِ مصطفیٰ

موج ہوا میں ذکر، سمندر میں تذکرے
سارے جہاں میں گرم ہے بازارِ مصطفیٰ

کیونکر نہ ذکر کیجیے نواب شاہ کا
اے نور! یہ بھی ہیں گل گلزارِ مصطفیٰ





عشق محبوبِ خدا جب دل میں پنہاں ہو گیا
ایک اک گوشہ مرے دل کا فروزاں ہو گیا

ان کی یادیں ان کی الفت ان کی رحمت پر نظر
کچھ تو میرے پاس بھی بخشش کا سماں ہو گیا

عرش کے جلوے نظر آنے لگے ہیں فرش پر
جب سے وہ ماہِ نبوت جلوہ سماں ہو گیا

اے شہِ خوبانِ عالم تیرے جلوؤں کے طفیل
”ذّرہ ذّرہ غیرتِ مہرِ درخشاں ہو گیا“

مجھ سے بے مایہ پہ کچھ ایسا ہوا ان کا کرم
دیکھ کر سارا زمانہ مجھ کو حیراں ہو گیا

حاضری طیبہ کی میرے نام بھی لکھ دی گئی
مجھ سے کافی دور اب جنت کا ارماں ہو گیا

مطلع خورشیدِ ایماں ہو گیا سینہ مرا
جلوہ گردل میں مرے وہ جانِ ایماں ہو گیا

نیرِ برجِ رسالت کی کرن جس پر پڑی
آسمانِ رشد کا وہ ماہِ تاباں ہو گیا

المددِ یٰ مصطفیٰ جب کہہ کے میں گھر سے چلا
ان کی رحمت سے مرا ہر کام آساں ہو گیا

اس کی تربت پر برستی ہیں خدا کی رحمتیں
عظمتِ شاہِ مدینہ پر جو قرباں ہو گیا

صرف لکھنا ہے اُسے وصفِ رسولِ ہاشمی
اب قلم سے نور کا یہ عہد و پیمان ہو گیا





نکلی نسیم صبح جو ان کے دیار سے
گلشن تمام لگنے لگے مشک بار سے

جانے لگیں جو قافلے آقا کے شہر کو
پوچھے تو کوئی حال دل بے قرار سے

لب پر نبی نبی ہے تو دل میں نبی نبی
نکلے یہی نفس کے مرے تار تار سے

قبضہ مرے نبی کا ہے کل کائنات پر
باہر نہیں ہے ایک بھی شے اختیار سے

آواز آ رہی تھی صلوة و سلام کی
شاہد علی ہیں، گزرے وہ جب کو ہسار سے

صل علیٰ کا نغمہ ہے ہر موج بحر میں
آئے صدا درود کی ہر آبشار سے

تخلیق بے مثال ہے اخلاق لاجواب
ہیں منفرد وہ خلق میں ہر اعتبار سے

جب بھی غلام ان کا غموں سے ہوا نڈھال
ان کے کرم نے بڑھ کے سنبھالا ہے پیار سے

چاہے جو اپنی گردش ایام خیریت
ابجھے نہ مصطفیٰ کے کسی جاں نثار سے

دیوانہ رسول کو کیا فکر حشر ہو
جائے گا وہ وہاں بھی بڑے افتخار سے

جانے نہ پائے ہاتھ سے دامان مصطفیٰ
اے نور یہ دعا کرو پرور دگار سے





مجھ کو طیبہ میں بلاؤ تو مری بات بنے
یا مرے خواب میں آؤ تو مری بات بنے

میری آنکھو! جو ندامت کے گہر بن جائیں
ایسے اشکوں سے نہاؤ تو مری بات بنے

اے بہارو! مرے گلزارِ تمنا میں کوئی
پھولِ مدحت کا کھلاؤ تو مری بات بنے

تختِ شاہی کی طلب مجھ کو نہیں ہے آقا
اپنے قدموں میں بٹھاؤ تو مری بات بنے

میں نہ پاؤنگا سکوں اور کسی نغمے سے
مجھ کو اک نعت سناؤ تو مری بات بنے

روشنی ہوتی چلی جاتی ہے کم آنکھوں کی
اپنا دربار دکھاؤ تو مری بات بنے

درد بڑھتا ہی چلا جاتا ہے اے نورِ اب تو
خاکِ پا ان کی جو لاؤ تو مری بات بنے





جب گلشن حیات میں سرکار آگئے
مہکی فضا ، شباب پہ گلزار آگئے

نعت رسول پاک کا نغمہ جو چھڑ گیا
وجد و طرب میں ثابت و سیار آگئے

اب دیکھنا تپیموں کے چہروں کی رونقیں
نادار و ناتواں کے طرفدار آگئے

آمد سے ان کی دہر کا نقشہ بدل گیا
تاریکیاں ہیں ختم پہ ، انوار آگئے

سرشاریاں ہیں رقص میں، خوش بختیاں نثار
شہر نبی میں طالب دیدار آگئے

تم کو نبی کے عشق کی باتوں سے کیا غرض
تم بزم نعت پاک میں بے کار آگئے

اے نور ہر کمال ہے جن کے قدم کی دھول
وہ صاحب کمال و خوش اطوار آگئے





حشر کی دھوپ سے بچنے کی یہ صورت ہوگی
 سر پہ عاصی کے تنی چادر رحمت ہوگی
 جس کے دل میں مرے سرکار کی الفت ہوگی
 منتظر اس کی دل و جان سے جنت ہوگی
 رشک آئے گا دو عالم کو مری قسمت پر
 شہر طیبہ کی میسر جو سکونت ہوگی
 آپ کے چہرے سے قدرت ہے نمایاں رب کی
 آپ کو دیکھنا پھر کیوں نہ عبادت ہوگی
 خواہش دہر! عبث دیکھ رہی ہے تو ادھر
 یہ مرادل ہے، یہاں ان کی حکومت ہوگی
 گم رہی تیرے تعاقب میں نہیں جا سکتی
 تیرے ہمراہ جو سرکار کی سیرت ہوگی
 اللہ الحمد پھر آنے لگا طیبہ کا خیال
 پھر مرے دل میں پیا محفل مدحت ہوگی
 میرے آقا ہی رہیں میری نظر کا مرکز
 روز محشر بھی مرے دل میں یہ حسرت ہوگی
 گھل نہیں سکتا کبھی نور کا در اُس کے لئے
 جس کے دل میں مرے آقا سے عداوت ہوگی





دیوار بھی اچھی لگے ، در اچھا لگے ہے
 طیبہ میں جدھر دیکھو ادھر اچھا لگے ہے
 لا اقسام فرما کے خدا نے یہ بتایا
 محبوب کے رہنے سے نگر اچھا لگے ہے
 انوار کی بارش ہے فرشتوں کا ہے میلا
 سرکار بھی موجود ہیں گھر اچھا لگے ہے
 پلکوں کے جھپکتے ہی پہنچ جاتا ہوں طیبہ
 مجھ کو مرا انداز سفر اچھا لگے ہے
 دندانِ شہنشاہ دو عالم کے مقابل
 ہیرے نہ جواہر نہ گہر اچھا لگے ہے
 پتھر کا جگر موم ہو قدموں کے اثر سے
 پتھر کو بھی قدموں کا اثر اچھا لگے ہے
 اچھوں پہ تو ہر ایک نظر ہوتی ہے لیکن
 مجرم پہ جو فرمائے نظر ، اچھا لگے ہے
 سرکار کے جلوے ہیں نگاہوں میں سمائے
 سورج نہ ستارے نہ قمر اچھا لگے ہے
 سن کر مری نعتوں کو ملک وجد میں بولے
 اے نور ترا رنگ ہنر اچھا لگے ہے





گلزارِ مدینہ سے جسے پیار نہیں ہے
 جنت کی بہاروں کا وہ حقدار نہیں ہے
 عالم میں کوئی آپ کا ہمسر نہیں آقا
 اس بات سے دشمن کو بھی انکار نہیں ہے
 کھل سکتے نہیں اس سے کبھی رمزِ حقائق
 میخانہٴ طیبہ کا جو میخوار نہیں ہے
 اعمال کے سسٹے نہیں، کام آئے گی نسبت
 یہ حشر کا میدان ہے بازار نہیں ہے
 در چھوڑ کے میں آپ کا جاؤں کہاں آقا
 جز آپ کے میرا کوئی عنخوار نہیں ہے
 کونین کے مالک ہیں چٹائی ہے پچھونا
 سرکار کے جیسی کوئی سرکار نہیں ہے
 وہ خالقِ عالم سے بھی کچھ پانہیں سکتا
 جو قاسمِ نعمت سے طلبگار نہیں ہے
 جو صاحبِ لولاک کی عظمت کا ہے منکر
 اے نورِ مجھے اس سے سروکار نہیں ہے





کوئے یثرب کو مسیحا کہہ دیا تو ہو گیا
میرے آقا نے مدینہ کہہ دیا تو ہو گیا

حکم سورج کو دیا تو وہ بھی آیا لوٹ کر
چاند! دو ٹکڑے تو ہو جا، کہہ دیا تو ہو گیا

مصطفیٰ تو مصطفیٰ ہیں آپ کے منگتوں نے بھی
گنبد بے در میں رستہ کہہ دیا تو ہو گیا

میرے آقا آپ کا فرمان کیا فرمان ہے
آپ نے کعبے کو قبلہ کہہ دیا تو ہو گیا

جس کے لب پر مصطفیٰ کا ذکر ہے شام و سحر
اس نے طوفاں کو سفینہ کہہ دیا تو ہو گیا

جس کی جانب کوئی چشم التفات اٹھتی نہ تھی
شاہ دیں نے اسکو اپنا کہہ دیا تو ہو گیا

مصطفیٰ کی گفتگو میں نور اتنا ہے اثر
آپ نے قطرے کو دریا کہہ دیا تو ہو گیا





جس گھڑی جلوہ فگن شاہِ رسولاں ہوگا
ذره ذرہ مرے گھر کا مہِ تاباں ہوگا

مائل لطف جو میرا مہ کنعاں ہوگا
رشکِ صدِ مصرِ مرے دل کا بیاباں ہوگا

پیرہنِ پائے گا خاکِ رہِ سرکار کا جب
میری قسمت کا ستارہ بھی درخشاں ہوگا

اک جھلک ملنے تو دو کوئے شہِ بطحا کی
دل ہی رہ جائے گا سینے میں نہ ارماں ہوگا

میرا پیغام تمنا بھی صبا پہنچا دے
ایک مہجور پہ تیرا بڑا احساں ہوگا

جس گھڑی آکے سنوارے گی نسیمِ طیبہ
دل کا ویرانہ بھی صدِ رشکِ گلستاں ہوگا

پھر مجھے یاد مدینے کی بہت آنے لگی
دیکھنا پھر سے مرا چاک گریباں ہوگا

سیرت سرور عالم کو بنالے جو شعار
میرا دعویٰ ہے وہ ہرگز نہ پریشاں ہوگا

تیرا سرمایہ ایماں نہ لٹے گا ہرگز
عشق سرکار دو عالم جو نگہاں ہوگا

جس کے اطراف میں اے نور آجالے ہیں بہت
عشق سرکار سے وہ سینہ فروزاں ہوگا



پبلیکیشنز

موسم ابر کو مہرباں کیجئے
جذبہ عشق اُن کا جواں کیجئے
اُن کی شاخ توجہ پہ ہے آشیاں
کس لئے خوف برق تپاں کیجئے



ناز کعبہ ہیں، فخر قبلہ ہیں
آپ ارفع ہیں آپ اعلیٰ ہیں

آج محسوس ہو رہا ہے مجھے
میرے سرکار جلوہ فرما ہیں

نقش پائے رسول کے آگے
ماہ و انجم کی تابشیں کیا ہیں؟

ابر لطف نبی سے ہوں سیراب
جس قدر نشنگی کے صحرا ہیں

یہ جبین ازل پہ ہے مرقوم
بزم کن میں حضور کیلتا ہیں

جتنے ذرے ہیں شہر طیبہ کے
عظمتوں کا سب استعارہ ہیں

زخم غم کی مجھے نہیں پروا
سرور دیں مرے مسیحا ہیں

میرے والی ہیں تاجدار نجف
میرے حامی شہ مدینہ ہیں

غیر کی بات میں نہیں کرتا
میرے آقا مرا بھروسہ ہیں

میری ہستی کا ہیں وہ دار و مدار
وہ مرا دین میری دنیا ہیں

نور کہتا ہوں اس لیے نعتیں
میری بخشش کا یہ ذریعہ ہیں







قصر طاغوت میں اک زلزلہ آیا ہوگا
جب علی نے درِ خیبر کو اکھاڑا ہوگا

زور باطل تو وہیں ٹوٹ کے بکھرا ہوگا
زور حق جس گھڑی حیدر نے دکھایا ہوگا

ہے علی کے لیے ارشادِ رسولِ برحق
جس کا مولا ہوں میں اس کا علی مولا ہوگا

پائی مسجد میں شہادت تو حرم ہے مولد
کون اب ان کی طرح دوسرا پیدا ہوگا؟

برسر بزم لبوں پر ہے "سلوٹی" رقصاں
آپ ہی سوچے علم علی کیسا ہوگا

گردش وقت نے دم توڑ دیا ہوگا وہیں
جب کسی نے شہ مرداں کو پکارا ہوگا

قاسم دوزخ و جنت ہیں علی یاد رہے
حوض کوثر پہ بھی حیدر کا اجارا ہوگا

سچے مومن کی ہے پہچان علی کی الفت
ہے منافق وہی دشمن جو علی کا ہوگا

کتنی محبوب رہی ہوگی نبی کی تعظیم
یونہی حیدر نے کہاں عصر کو چھوڑا ہوگا

آئینہ ذات نبی کا ہیں شہنشاہ نجف
جس نے دیکھا انہیں، سرکار کو دیکھا ہوگا

فتح و نصرت نے قدم نور کے چومے ہوں گے
جس گھڑی حیدر کرار نے چاہا ہوگا





مولائے کائنات ہو مشکل کشا ہو تم
کیا شان ہے تمہاری شہ اولیاء ہو تم

تم سے فروغ پاتے ہیں عرفان و آگہی
اسرار ہست و بود سے بھی آشنا ہو تم

ہوتے ہیں ختم تم پہ طریقت کے سلسلے
یعنی کہ مبتدا ہیں سبھی منتہی ہو تم

ہر بزم گاہ دیں میں حلیم و متین ہو
ہر رزم گاہ کفر میں شیر خدا ہو تم

دست سوال ”وا“ ہیں تمہارے حضور میں
دستِ خدائے پاک ہو دستِ عطا ہو تم

ہو منہدم ہمارے مصائب کا یہ حصار
تم سے بعید کیا ہے کہ خیبر کشا ہو تم

طوفان اضطراب ہے آمادہ ضرر
کشتی لگا دو پار مرے ناخدا ہو تم

وہ کون سا ہے علم جو تم سے چھپا رہے
جب باب شہر علم رسول خدا ہو تم

آئینہ جمال الہی تمہاری ذات
حسن شہ انام کا بھی آئینہ ہو تم

سرشار ہو رہی ہے مری چشم آرزو
بزم تصورات میں جلوہ نما ہو تم

بہر حسین نور کی جانب بھی ہو نظر
اس طالب کرم کا فقط آسرا ہو تم





لب پر رہے یہی ہمہ دم یا علی مدد
ہو جائیں دور رنج و الم یا علی مدد

لہذا اپنے لطف و کرم سے نواز دو
جیسے بھی ہیں تمہارے ہیں ہم یا علی مدد

پھر زندگی کی راہ میں ہیں پیچ و خم بہت
پھر لڑکھڑائے میرے قدم یا علی مدد

غم ہائے روزگار و حوادث کے سلسلے
میرے خلاف پھر ہیں بہم یا علی مدد

ماپوسیاں ہیں سایہ فگن غم ہیں خیمہ زن
گھیرے ہوئے ہیں رنج و الم یا علی مدد

ثابت قدم رہوں میں صداقت کی راہ میں
پیچھے ہٹیں نہ میرے قدم یا علی مدد

مسدود ہو کے رہتی ہے ناکامیوں کی راہ
کہتے ہیں جب خلوص سے ہم یا علی مدد

نام علی سے صرف زباں آشنا نہیں
دل پر بھی ہے ہمارے رقم یا علی مدد

ہے سامنے ہمارے بھی خیر سا معرکہ
تم کو ہے مصطفیٰ کی قسم یا علی مدد

آنکھیں دکھا رہا ہے ہمیں وقت کا یزید
اے تاجدار سیف و علم یا علی مدد

حمد خدا ہو، نعت نبی ہو کہ منقبت
رکنے نہ پائے میرا قلم یا علی مدد

دل نور کا ہو مسکن عرفان و آگہی
اے بابِ شہر علم و حکم یا علی مدد





جس کے سینے میں غمِ شاہِ شہیداں ہوگا
اس کی بخشش کا یہی حشر میں ساماں ہوگا

آل سرکار سے بے تجھ کو اگر بغض و عناد
پھر تو ہرگز نہ مکمل ترا ایماں ہوگا

جس کو زہرا کے جگر پاروں سے الفت ہوگی
میرا ایماں ہے وہی شخص مسلمان ہوگا

ڈھائے جو ظلم و ستم سرور دیں کے گھر پر
سوچے! کیا وہ سیہ بخت بھی انساں ہوگا

جس کے گھر کے سوا قرآن نہ اترا ہو کہیں
کون پھر اس کے سوا وارثِ قرآن ہوگا

جس کی خاطر کیا سرکار نے سجدوں کو دراز
چرخِ عظمت کا نہ کیوں وہ مہِ تاباں ہوگا

نامِ شبیر بنا لے تو وظیفہ اپنا
یہ وظیفہ ترے ہر درد کا درماں ہوگا

کہہ کے یا حضرتِ شبیر جو گھر سے نکلے
مرحلہ کیسا بھی دشوار ہو آساں ہوگا

اے حسین ابن علی تیری عزیمت کو سلام
دیکھ کر صبرِ ترا ظلم بھی حیراں ہوگا

کس کو معلوم تھا یہ دوشِ پیمبر کا سوار
ایک دن کشورِ ایثار کا سلطان ہوگا

شکر کر نور کہ دل تیرا فدا ہے اس پر
کل قیامت میں جو فردوسِ بداماں ہوگا





غم حسین میں دامن بھگائے جاتے ہیں
ہمیشہ خون کے آنسو بہائے جاتے ہیں

بجھا بجھا کے وہ خود اپنی زندگی کے دیے
چراغ حق و صداقت جلانے جاتے ہیں

یہی ہے رسم محبت ازل سے تا امروز
جو حق پرست ہیں وہ آزمائے جاتے ہیں

نہ داغ آئے شریعت کے پاک دامن پر
اسی لیے وہ لہو میں نہائے جاتے ہیں

نہ دیکھی جائے گی اسلام تیری رسوائی
یہ کہہ کے اپنا وہ سب کچھ لٹائے جاتے ہیں

حسین ہیں اسی گھر کے چراغ جس گھر کے
ملکین سدرہ بھی درباں بنائے جاتے ہیں

زمانہ دیکھ کے حیراں ہے اسکی عظمت کو
رسول دوش پہ جسکو بٹھائے جاتے ہیں

حسین مجھ سے ہیں میں ہوں حسین سے کہہ کر
رسول انکی فضیلت بتائے جاتے ہیں

عجب تو یہ ہے جو امن واماں کے ہیں ضامن
ہزاروں ظلم وستم ان پہ ڈھائے جاتے ہیں

تم انکا ذکر کرو ہم بھی اپنی پلکوں پر
انھیں کی یاد کے موتی سجائے جاتے ہیں

یزید نام کا اک بچہ بھی نہ پاؤگے
مگر حسین تو گھر گھر میں پائے جاتے ہیں

اٹھا کے ہاتھ میں عزم حسین کا پرچم
”حسین والے زمانے میں چھائے جاتے ہیں“

یہ نور انکا کلیجہ تھا ظلم سہہ سہہ کر
غموں کے سیل میں بھی مسکرائے جاتے ہیں





اس ادا سے تاجدار کربلا سجدے میں ہے
ہو بہو جیسے حبیب کبریا سجدے میں ہے

تیرے نیزے اور تلواریں نہ پھیریں گی اسے
اے ستم پیشہ عبادت آشنا سجدے میں ہے

آسماں حیرت زدہ ہے اس نماز عشق پر
پشت پر حسین ہیں شاہِ ہدیٰ سجدے میں ہے

کربلا کی ریت پر ایسا گل و انحر کھلا
جس کے آگے ہر چمن زار رضا سجدے میں ہے

ہو رہی ہے فکر عالم ایسے سجدے پر نثار
بے وفاؤں کے علاقے میں وفا سجدے میں ہے

اس لیے اپنے ہی بحر خوں میں غوطہ زن ہوئے
جاننتے تھے وہ کہ دُرِ بے بہا سجدے میں ہے

روک پائیں کیا اسے ظلم و جفا کی آندھیاں
دیکھ و اسجد و اقترب کا آئینہ سجدے میں ہے

جان دیکر بھی حفاظت میں نہیں رکھا دریغ
کربلا والوں کو تھا معلوم کیا سجدے میں ہے

کہہ رہا ہے آخری سجدہ حسین پاک کا
در حقیقت بندگی کی ارتقا سجدے میں ہے

کربلا میں کس چمن کے پھول ہیں بکھرے ہوئے
جنت الفردوس کی ساری فضا سجدے میں ہے

ریت کی چادر ہے اور ہیں خون کی گل کاریاں
کس مصلے پر شہہ کرب و بلا سجدے میں ہے

کر دیا ثابت مرے شبیر کی ترجیح نے
دولت دارین سے بھی کچھ سوا سجدے میں ہے

سجدہ ابن علی کا جب سے آیا ہے خیال
نور میری فکر کا ہر زاویہ سجدے میں ہے





ملی جب سے غلامی حضرت شبیر کے در کی
چھڑی ہے قدسیوں میں گفتگو میرے مقدر کی

اٹھے طوفانِ غم یا آندھیاںِ آلام کی آئیں
رہے شمعِ محبتِ دل میں روشن ابنِ حیدر کی

جو دشتِ کربلا میں خون کی بوندوں نے لکھی ہیں
کبھی وہ مٹ نہیں سکتیں لکیریں ہیں وہ پتھر کی

لہو تازہ ٹپکتا ہے ابھی تک زخمِ باطل سے
یہی تو کاٹ ہے صبر و رضا کے تیز خنجر کی

جوابِ ہر ستم دینا حسینِ کربلا جیسا
تمہیں ایمان والو ہے قسمِ نیزہ چڑھے سر کی

تہی دامن لیے اسلام نے حسرت سے جب دیکھا
لٹا دی ابنِ حیدر نے کمائی زندگی بھر کی

کبھی سوچا بھی ہے انکی حفاظت کیسے ہو پائی
صدائیں سن رہے ہیں آپ جو اللہ اکبر کی

علی کے لاڈلوں کی پیاس ہی کچھ اور تھی ورنہ
زمین کربلا سے پھوٹ پڑتی نہر کوثر کی

شہ کونین کا بیٹا بھلا دنیا کو چاہے گا؟
اڑانے والے تو یونہی اڑا دیتے ہیں بے پر کی

نکھر کر روپ اسکا جو ہوا جاذب نظر اتنا
یہ سرخی چہرہ اسلام پر ہے خونِ اصغر کی

کفالتِ مصطفیٰ کی طائرِ سدرہ کی دربانی
زہے یہ شان و شوکتِ فاطمہ زہرا ترے گھر کی

زہے قسمت ہمیں حاصل پناہ آل زہرا ہے
نہ ہمکو فکر دنیا کی نہ ہمکو فکر محشر کی

قلم ہے نور کا اوصاف بھی ہیں نور والوں کے
عقیدت چاہتی ہے روشنائی ماہ و اختر کی





حسین کہیے جنہیں مصطفیٰ کے سائے ہیں
یہ وہ ہیں جن کے سب انداز رب کو بھائے ہیں

انہیں کے واسطے آئے ہیں خلد سے میوے
انہیں کے واسطے جبریل جوڑے لائے ہیں

انہیں کے کاندے پہ دین خدا کا ہوگا علم
وہ جن کو دوش پہ اپنے نبی بٹھائے ہیں

حسین روح عبادت حسین جان حیات
سراپا عکس پیمبر وہ بن کے آئے ہیں

نظر کے سامنے اصغر سا پھول مرجھایا
حسین ایسے بھی عالم میں مسکرائے ہیں

زمانہ ان کی کہاں پیش کر سکے گا مثال
یہ اپنے آپ میں اپنی مثال لائے ہیں

ارے یہ کس کو ستاتے ہو ظالمو! سوچو
یہ کس کے لخت جگر ہیں یہ کس کے جائے ہیں

مٹے گی ان کی محبت نہ جسم مٹنے سے
مرے حسین مری روح میں سمائے ہیں

غم حسین میں سینہ زمیں کا چاک ہوا
فلک نے خون کے آنسو اگر بہائے ہیں

حسین پاک کی عظمت کے جو بھی ہیں منکر
سمجھ لو خوب وہ اپنے نہیں پرائے ہیں

انہیں کا نام زمانے میں آج ہے روشن
نبی کی آل سے جو رابطہ بنائے ہیں

کسی کا اور کہاں نور ہونے والا ہے
دل و دماغ پہ اس کے حسین چھائے ہیں





زمانہ ہم سے نگاہیں ملا نہیں سکتا
حسینیوں کو کوئی بھی ڈرا نہیں سکتا

کٹا کے سر مرے شبیر نے کیا اعلان
کوئی چراغ صداقت بجھا نہیں سکتا

حسین ہم تری زلفوں کے سائبان میں ہیں
ہمارا حوصلہ کوئی گھٹا نہیں سکتا

غم حسین کی دولت نہیں ہے جس کے پاس
مزا حیات کا وہ شخص پا نہیں سکتا

مرے حسین سے نسبت ہے جس کو اے دنیا
ترے فریب کے دامن میں جا نہیں سکتا

علی کے نور نظر کا یہاں ٹھکانا ہے
ہمارے دل میں کوئی اور آ نہیں سکتا

مرے حسین کے ایثار و استقامت کی
جہاں میں کوئی بھی تمثیل لا نہیں سکتا

حسین پاک کے لشکر کا جو سپاہی ہے
کسی کے سامنے وہ سر جھکا نہیں سکتا

رسول پاک کی بیٹی ہے پاسباں اسکی
حسینیت کو زمانہ مٹا نہیں سکتا

کھنچا ہوا مرے اطراف ہے حصار حسین
کوئی یزید مرے پاس آ نہیں سکتا

مرے حسین سے الفت نہیں جسے اے نور
قسم خدا کی وہ جنت میں جا نہیں سکتا





غم حسین میں جو دن گزارتے ہوں گے
وہ اپنے دل کا مقدر سنوارتے ہوں گے

تمہارے در کی غلامی ہے جن کی قسمت میں
وہ تاج و تخت کو ٹھوکر پہ مارتے ہوں گے

جہاں جہاں بھی زمانے میں ہیں خدا والے
مرے حسین پہ جانیں نثارتے ہوں گے

جو پاتے ہوں گے علی والے کربلا تجھ کو
ترا غبار پلک سے بہارتے ہوں گے

جو تشنگانِ محبت ہیں ان کی چوکھٹ پر
ضرور دامنِ دل کو پسارتے ہوں گے

مرے حسین کے دنیا میں جو بھی شیدا ہیں
بروز حشر بھی ان کو ان کو پکارتے ہوں گے

اتر کے نورِ زمیں پر تمام اہلِ فلک
مرے حسین کا صدقہ اتارتے ہوں گے





غلامی سید بغداد کی جس نے بھی پائی ہے
شہہ کونین کی دہلیز تک اسکی رسائی ہے

علی کے لعل ہیں اور فاطمہ کی آنکھ کے تارے
وجودِ غوثِ اعظم عکس ذاتِ مصطفائی ہے

سہارا بے سہاروں کا وہ آخر کیوں نہ بن جائیں
ملی غوثِ الوری کو ارث میں مشکل کشائی ہے

کہا جس وقت قدھی ہذا سرکار جیلاں نے
ہزاروں گردنیں خم تھیں یہی غوثِ الورائی ہے

مریدی لا تحف اللہ ربی کی بشارت دی
مرے جیسے ہزاروں مجرموں کی تو بن آئی ہے

فقط ہم ہی نہیں غوث الوریٰ کے آستانے پر
عقیدت کی جبین اللہ والوں نے جھکائی ہے

صداقت ہو، عدالت ہو، سخاوت ہو، شجاعت ہو
صفت اصحاب پیغمبر کی ہم نے ان میں پائی ہے

شرافت ہو، نجابت ہو، سیادت ہو، کرامت ہو
کوئی عظمت ہو لوگوں تک انہیں کے گھر سے آئی ہے

نہیں ممکن کہ ہٹ جائے کبھی وہ جادہ حق سے
شہہ جیلاں کی جس انساں کو حاصل رہنمائی ہے

گھڑی ہے سخت مشکل کی ، مدد کو آئیے آقا
دہائی ہے دہائی ہے شہہ جیلاں دہائی ہے

عجب کیا نور پر بھی بارش الطاف ہو جائے
شہہ بغداد نے بگڑی ہزاروں کی بنائی ہے





ہر مراد منھ مانگی بالیقین وہ پائیں گے
جو بھی میرے خواجہ کے در سے لو لگائیں گے

غور سے وہ سنتے ہیں اور کام آتے ہیں
داستانِ رنج و غم ہم انہیں سنائیں گے

ہوگا خوشنما منظر اس اجاڑ بستی کا
میرے دل کی نگری کو آپ جب بسائیں گے

دامنِ نظر اپنا خوب بھر کے لوٹوں گا
صدقہٴ جمال اپنا آپ جب لٹائیں گے

مرجعِ خلاق ہے آستانہٴ خواجہ
کل جہاں کے باشندے دیکھنے میں آئیں گے

واہ کیا تصرف ہے واہ کیا عنایت ہے
خود تو بانٹتے ہی ہیں، رب سے بھی دلائیں گے

اس قدر سکوں پایا ، اسقدر ملی راحت
چھوڑ کر تمہارا در ہم کہیں نہ جائیں گے

کیوں کسی کے ٹکڑوں سے آشنا کریں منہ کو
آپ ہی کا کھاتے ہیں آپ ہی کا کھائیں گے

آپکے فضائل تو بے کراں سمندر ہیں
ذہن تنگ میداں میں وہ کہاں سمائیں گے

جاننے ہیں یہ سودا حیثیت سے بڑھ کر ہے
پھر بھی کیا رخ روشن ہم بھی دیکھ پائیں گے

غم کی دھوپ ہوسر پر یا خوشی کے سائے ہوں
ہم تمہاری الفت کے گیت یوں ہی گائیں گے

کٹ ہی جائیگا رستہ زندگی کے صحرا کا
جب تمہاری یادوں کو ہمسفر بنائیں گے

بحر زندگانی میں ہر طرف تلاطم ہیں
اب تو نور کا بیڑا آپ ہی بچائیں گے





معرفت کے باب کا عنوان ہیں نواب شاہ
سالک و مجذوب کی پہچان ہیں نواب شاہ

عارفوں کی بزم کی اک شان ہیں نواب شاہ
عاشقوں کا دین اور ایمان ہیں نواب شاہ

واقف اسرار ہو ہیں آشنائے رمزِ حق
کشورِ لاهوت کے سلطان ہیں نواب شاہ

زندگی کا لمحہ پر تو خلقِ عظیم
سنت سرکار کا عرفان ہیں نواب شاہ

اے امانت دارِ فضل اہل بیتِ مصطفیٰ
علم و حکمت آپ پر قربان ہیں نواب شاہ

دیکھ کر بخشش پہ بخشش دیکھ کر لطف و کرم
اہل عالم آج بھی حیران ہیں نواب شاہ

صرف اپنوں پر نہیں ہے بارشِ لطف و کرم
غیر پر بھی آپکے احسان ہیں نواب شاہ

انکے در کی بھیک سے ہوتی ہے کتنوں کی گزر
دہر میں اک مرکز فیضان ہیں نواب شاہ

ان سے ہٹ کر میری ہستی کا کوئی مطلب نہیں
میرے قلب و روح میری جان ہیں نواب شاہ

وقت کی سرکش ہوا میں بھی ہلا سکتی نہیں
صبر و استقلال کا ایوان ہیں نواب شاہ

اب کسی پہچان کی کوئی ضرورت ہی نہیں
دو جہاں میں نور کی پہچان ہیں نواب شاہ





نواب شاہ ! آپ کا اعلیٰ مقام ہے
اک میں ہی کیا یہ سارا زمانہ غلام ہے

نواب شاہ ! آپ تو اسکا قرار ہیں
ہاتھوں میں جس کے دونوں جہاں کا نظام ہے

چوکھٹ پہ لاکے رکھنا مرا کام تھا ، کیا
شاداب کرنا دل کو مرے تیرا کام ہے

نواب شاہ ! دیکھا ہے میں نے یہ بارہا
منگتا تمہارے در کا بڑا شادکام ہے

جب سے ہے ذکر تیرا مرا شیوہ حیات
خلق خدا میں میرا بڑا احترام ہے

آیا ہے جو بھی بھر کے گیا دامن مراد
کیا تیرے پاس دولت خیرالانام ہے

آسیب اک نگاہ بھی دیکھے مجال کیا
دہلیز کی جبین پہ رقم تیرا نام ہے

بکھری ہے چاندنی یہاں شہر رسول کی
ہمرنگ صبح نو ترے کوچے کی شام ہے

ہے خانقاہ عشق میں مسند تری بچھی
تو مسجد خلوص و وفا کا امام ہے

میخانہ سلوک کا پیر مغاں ہے تو
ہاتھوں میں سب کے تیری عنایت کا جام ہے

تیری نگاہ کا ہو اشارہ جسے نصیب
اس پر خدا گواہ جہنم حرام ہے

وہ مسکرا رہے ہیں مری سمت دیکھ کر
اب تو غم و الم کا مرے اختتام ہے

رکھنا ہمیشہ اسکو کرم کی نگاہ میں
یہ نور تیرا بندہ ہے، تیرا غلام ہے





تاجدارِ بزمِ عرفاں مرشدی نواب شاہ
پرتو محبوب یزداں مرشدی نواب شاہ

بہ نہ جائے اشک کے سیلاب میں میرا وجود
کب مٹے گا داغِ ہجران مرشدی نواب شاہ

دل کی دنیا میں ہیں روشن جسکی آب و تاب سے
ہیں وہ خورشیدِ درخشاں مرشدی نواب شاہ

دور کر دو آج شامِ غم کی تاریکی تمام
ہو مرا دل صبحِ رخشاں مرشدی نواب شاہ

عاشقوں کے واسطے تو جنت الفردوس ہے
آپ کا صحنِ گلستاں مرشدی نواب شاہ

ڈھونڈ کر ثانی نہ لا پائی تمہارا آج تک
تھک چکی ہے چشمِ دوراں مرشدی نواب شاہ

کچھ ضرورت ہی نہیں باقی بیانِ حال کی
آپ پر ہے سب نمایاں مرشدی نواب شاہ

آپ کی نسبت ہے مجھ کو باعثِ صد افتخار
اے فروغِ دین و ایمان مرشدی نواب شاہ

اے امام العارفین اے واقفِ سرِ نہاں
آپ ہیں ہر دل کا ارماں مرشدی نواب شاہ

اپنے دامن میں چھپا لینا مجھے بھی حشر میں
کچھ نہیں بخشش کا سماں مرشدی نواب شاہ

نور کو بھی دولتِ صبر و رضا کر دو عطا
ہے سخاوت تم پہ نازاں مرشدی نواب شاہ





تو قرار جان بتول ہے تری ذات جلوہ حیدری
ترا عشق عشق حسین ہے تری ہر ادا میں ہے دلبری

ترا نام آل رسول ہے تو علی کے باغ کا پھول ہے
ترا رنگ قادری رنگ ہے تری خوشبو خوشبوئے سنجری

تو غریق ذات قدیم ہے تو کریم ابن کریم ہے
تری شان کتنی عظیم ہے ملا خاندان پیمبری

تری ابتدا تری انتہا کا پتہ کوئی نہ لگا سکا
ملی بحر وحدت و معرفت کی ہے شاہ تجھ کو شناوری

تو سخاوتوں کا ہے آسماں ہے چہار سو تری داستاں
تری ٹھوکروں میں ہے سروری ترے در کو چومے سکندری

تو چراغ محفل عاشقاں تو امام مسجد عارفاں
تو وہ مست جام الست ہے ملی جسکو شان قلندری

تری درسگاہ خلوص میں تری بارگاہ نیاز میں
شب و روز دیتے ہیں حاضری جو ہیں علم و فضل کے عبقری

ترے مرتبے کی بلندیاں جنہیں چھو سکے نہ مراگماں
مرے حق میں یہ بڑا جرم ہے جو کروں میں تیری برابری

ترے شیخ شاہ حسن میاں جو ہیں قبلہ دل خاصگاں
دی نگاہ فیض عزیز نے تجھے راہ شوق کی رہبری

ترے آستاں کا وہ رنگ ہے جسے عقل دیکھ کے دنگ ہے
ترے در کی جو کرے چاکری وہی بانٹتا ہے تو نگری

وہ بڑا امیر و کبیر ہے جو اس آستاں کا فقیر ہے
مجھے ناز ہے کہ ملی مجھے ترے آستاں کی مجاوری

مری زندگی کو سجا دیا میں تھا خاک سونا بنا دیا
میں نثار تیری نگاہ پر جسے حق نے بخشا ہے زرگری

گل باغِ عزتِ بے بہا اسے بخش دے اسے کر عطا
ترا نور تیرے حضور ہے بہ ہزار شوقِ گداگری





رہبر راہ ہدایت، حضرت نواب شاہ
افتخارِ دین و ملت حضرت نواب شاہ

منبعِ جود و سخاوت حضرت نواب شاہ
مصدرِ لطف و عنایت حضرت نواب شاہ

رونقِ بزمِ ولایت حضرت نواب شاہ
واقفِ اسرارِ وحدت حضرت نواب شاہ

انبیا کی اس وراثت کا انہیں کہئے امیں
پاسِ دارِ علم و حکمت حضرت نواب شاہ

دامنِ صبر و رضا چھوٹے نہ میرے ہاتھ سے
بخش دو وہ استقامت حضرت نواب شاہ

آپ کی چشمِ عنایت سے ہوا ہوں با کمال
آپ سے ہے میری شہرت حضرت نواب شاہ

آپ کے در کے غلاموں میں گنا جاتا ہوں میں
مجھ کو ہے کافی یہ نسبت حضرت نواب شاہ

زندگی نے آپ کی ہم پر منور کی بہت
زندگی کی قدر و قیمت حضرت نواب شاہ

قید و بند حشر سے رخصت کی دستاویز ہے
آپ کی قید و حراست حضرت نواب شاہ

آکے بالیں پر دکھا دینا خدا کے واسطے
روئے انور وقت رحلت حضرت نواب شاہ

نور کو عزت ملی ، شہرت ملی ، دولت ملی
ہاں تمہاری ہی بدولت حضرت نواب شاہ





مظہر حسن یقین ہیں سیدی نواب شاہ
جلوۂ نور میں ہیں سیدی نواب شاہ

عقل کی فطرت میں شامل ہی نہیں ہے فیصلہ
دل یہ کہتا ہے یہیں ہیں سیدی نواب شاہ

معتقد ہونا پڑا مجھ کو نگاہ شوق کا
جس جگہ دیکھا وہیں ہیں سیدی نواب شاہ

ہو گئیں خیرہ نگاہیں دیکھ کر حسن و جمال
چاند تاروں سے حسین ہیں سیدی نواب شاہ

مطمئن ہے منزلوں سے آپ کا اک اک غلام
رہبر دنیا و دیں ہیں سیدی نواب شاہ

اب بہکنے اور بھٹکنے کا نہیں اٹھتا سوال
ہم سے غافل تو نہیں ہیں سیدی نواب شاہ

جسکو جو چاہیں عطا کرتے ہیں دست فیض سے
رحمت حق سے قریں ہیں سیدی نواب شاہ

گوہر مقصود سے بھرتے ہیں سب کی جھولیاں
غم کے ماروں کے معین ہیں سیدی نواب شاہ

انکے در پر ہی جبین شوق جھکتی ہے مری
میرا ایمان و یقین ہیں سیدی نواب شاہ

جس کو دیکھو کہہ رہا ہے وہ زبانِ حال سے
ہاں امام العارفین ہیں سیدی نواب شاہ

بقعہ انوار ہے اے نور یوں میرا وجود
چشمِ دل میں جاگزیں ہیں سیدی نواب شاہ





جب رخ پاک سے پردہ وہ ہٹا دیتے ہیں
بزم احساس کو جلوؤں سے سجا دیتے ہیں

سرجو اس در پہ عقیدت سے جھکا دیتے ہیں
میرے مرشد انہیں ذیشان بنا دیتے ہیں

شاہ نواب کو احوال سنا کر دیکھو
کام بگڑے ہوئے جتنے ہیں بنا دیتے ہیں

غنجیہ دل مرا اک آن میں کھل جاتا ہے
اپنے دامن کی وہ جب ٹھنڈی ہوادیتے ہیں

میرے نواب کی یہ شان کریمی دیکھو
سائلوں کو وہ طلب سے بھی سوا دیتے ہیں

پوچھتے کیا ہو مرے پیر کا رتبہ مجھ سے
رب کے جلوؤں کا وہ دیدار کرا دیتے ہیں

ہر گھڑی لیتے ہیں وہ اپنے غلاموں کی خبر
کون کہتا ہے کہ وہ ہم کو بھلا دیتے ہیں

جب وہ آتے ہیں سر بزم بصد ناز و ادا
ہم گذر گاہ میں دل اپنا بچھا دیتے ہیں

مانگنے کی کبھی زحمت نہیں کرنے دیتے
وہ تو بن مانگے ہی سب رب سے دلا دیتے ہیں

کوئے نواب کے ذروں کو بھی مت جان حقیر
ماہ و انجم کو وہ آئینہ دکھا دیتے ہیں

سیر وہ عالم بالا کی کیا کرتا ہے
نور جس کو وہ نگاہوں سے پلا دیتے ہیں

پبلیکیشنز *



بَرَكَاتِ رَمَضَانَ



برستی ہے خدا کی ایسی رحمت اس مہینے میں
نظر آتے ہیں سب محو عبادت اس مہینے میں

بڑا ہم پر ہے یہ انعام قدرت اس مہینے میں
دکھا پاتا نہیں شیطان طاقت اس مہینے میں

لگاؤ مومنو! اس ماہ کی عظمت کا اندازہ
ملا قرآن کھلا یوں باب حکمت اس مہینے میں

عطائے خاص سے ان کو نوازے گا مرا مولا
جو دن بھر کرتے ہیں صبر و قناعت اس مہینے میں

صدائیں آ رہی ہیں ہر طرف سے کلمہ حق کی
کہ گھر گھر میں ہے قرآن کی تلاوت اس مہینے میں

مقدر روزہ داروں کا حدیث پاک سے پوچھو
دو عالم کی وہ پا جاتے ہیں عظمت اس مہینے میں

کرو آباد مسجد کو نمازوں سے عبادت سے
نہ چھوڑو ایک بھی تم فرض و سنت اس مہینے میں

ملی وہ قدر والی رات الف شہر سے افضل
اسی سے رب کی ظاہر ہے عنایت اس مہینے میں

خدا کے فضل سے وہ بخشا جائے گا سر محشر
گناہوں پر ہوئی جس کو ندامت اس مہینے میں

فرائض کے برابر ہیں نوافل اس کی رحمت سے
ملے اک فرض میں ستر کی اجرت اس مہینے میں

کیے جاتے ہیں یکسر بند سب دوزخ کے دروازے
کھلا رہتا ہے ہر دم باب جنت اس مہینے میں

اسے بھی اچھا اچھا رزق دیتا ہے مرا مولا
نہیں ہوتی ہے جس کے پاس دولت اس مہینے میں

لٹا دے نور راہ حق میں جو کچھ پاس ہے تیرے
بہت ہوتی ہے اس سے خیر و برکت اس مہینے میں



دعائے باراں



اے خدائے پاک پیارے مصطفےٰ کے واسطے
بھیج دے ابر کرم مشکل کشا کے واسطے

اے خدائے پاک کر بارانِ رحمت کا نزول
راحت جان پیمبرِ فاطمہ کے واسطے

بادلوں کو حکم دے آئیں تو برسیں جھوم کر
حضرت شبرِ قرار سیدہ کے واسطے

ہر طرف سوکھی زبانیں ہیں الہ العالمیں
کر دے اب جل تھل شہیدِ کربلا کے واسطے

صدقہٴ اصحابِ پیغمبرِ کرم کر اے خدا
بھیک ہم کو کر عطا آلِ عبا کے واسطے

سید سجاد باقر اور جعفر کے طفیل
بھیج بارانِ کرم اہل صفا کے واسطے

ہیں تہی دامن عطا کردے ہمیں رب کریم
صدقہ غوث الوریٰ خواجہ پیا کے واسطے

بوالعلیٰ سرکار، سرکارِ حسن، شاہِ عزیز
رحم کر ان بندگان باوفا کے واسطے

کھول دے باب اجابت اے خدائے کائنات
حضرت نواب شاہ اولیا کے واسطے

واسطہ دیتا ہوں دلہند شہ نواب کا
رحم کر سید عزیز اصفیا کے واسطے

ساری خلقت تیری رحمت کی ہے پیاسی اے کریم
کر دے بارش انبیا و اولیا کے واسطے

صدقہ شان کریمی کر عطا رب کریم
آبرو رکھ لے خدایا اس دعا کے واسطے

لاج رکھ لے نور کی مولا بزرگوں کے طفیل
کچھ نہیں مشکل ترے لطف و عطا کے واسطے



Matla-E-Noor

*Sayyed Muhammad Noorul Hasan Noor
Nawwabi Azizi*

